



मिड या स्मॉल-कैप फंड: 10 साल में किसने दिखाया दम

दोनों का निफ्टी-50 से बेहतर रहा प्रदर्शन

- सिर्फ ज्यादा रिटर्न पर न करें फैसला, पहले जोखिम व वोलैटिलिटी भी समझें
- स्मॉल-कैप ने बेंचमार्क को पीछे छोड़ा, मिड-कैप कम जोखिम संग बेहतर
- विशेषज्ञ बोले, गिरावट से घबराने के बजाय विविधीकृत पोर्टफोलियो अपनाएं
- दोनों फंडों में संपत्ति बनाने की क्षमता, लेकिन क्षमता के अनुसार करें फैसला
- विविधीकरण और लंबी अवधि बेहतर रिटर्न दिलाने की सबसे कारगर रणनीति

निवेश मंत्रा

बिजनेस डेस्क

म्यूचुअल फंड में निवेश करने वाले अधिकांश निवेशकों के सामने सबसे बड़ा सवाल होता है कि लंबी अवधि के लिए मिड-कैप फंड चुने या स्मॉल-कैप फंड। दोनों श्रेणियों ने पिछले एक दशक में शानदार रिटर्न दिए हैं और निवेशकों की संपत्ति में उल्लेखनीय वृद्धि की है। हालांकि, सिर्फ रिटर्न देखकर निवेश का फैसला करना सही नहीं होता। किसी भी निवेश विकल्प का चयन करते समय उसके जोखिम, उतार-चढ़ाव, निवेश अवधि और वित्तीय लक्ष्य को भी ध्यान में रखना जरूरी है। एक रिपोर्ट के अनुसार पिछले 10 वर्षों में मिड-कैप और स्मॉल-कैप दोनों श्रेणियों ने लंबी अवधि के निवेशकों को आकर्षक रिटर्न दिया है। जहां स्मॉल-कैप फंड का औसत 10 वर्षीय वार्षिक रिटर्न (सीएजीआर) 16.69 प्रतिशत रहा, वहीं मिड-कैप फंड ने 16 प्रतिशत का औसत रिटर्न दिया। यानी दोनों के बीच रिटर्न का अंतर बहुत अधिक नहीं है, लेकिन जोखिम और प्रदर्शन के तरीके में स्पष्ट अंतर दिखाई देता है।

स्मॉल-कैप ने बेंचमार्क को पछड़ा

आंकड़ों के अनुसार, स्मॉल-कैप फंड अपने बेंचमार्क बीएसई 250 स्मॉलकैप टोटल रिटर्न इंडेक्स से बेहतर प्रदर्शन करने में सफल रहे। दूसरी ओर, मिड-कैप फंड अपने बेंचमार्क बीएसई 150 मिडकैप टोटल रिटर्न इंडेक्स से थोड़ा पीछे रहे। इससे यह संकेत मिलता है कि स्मॉल-कैप फंड मैनेजरो ने बेहतर स्टॉक चयन के जरिए अतिरिक्त रिटर्न (अल्फा) बनाने में सफलता हासिल की। 10 वर्षों के प्रदर्शन में निपॉन इंडिया स्मॉल कैप डायरेक्ट, व्वांट स्मॉल कैप, एक्सिस स्मॉल कैप और एसबीआई स्मॉल कैप जैसे फंड शीर्ष प्रदर्शनकर्ताओं में शामिल रहे। वहीं मिड-कैप श्रेणी में इनवेस्को इंडिया मिड कैप, एडलवाइड मिड कैप, निपॉन इंडिया ग्रोथ और कोटक मिडकैप फंड ने बेहतरीन प्रदर्शन किया।



रिटर्न के साथ जोखिम भी समझें

अक्सर निवेशक केवल अधिक रिटर्न देखकर निवेश कर देते हैं, जबकि वास्तविक तस्वीर जोखिम के आंकड़ों से सामने आती है। पिछले तीन वर्षों के आंकड़ों के अनुसार, स्मॉल-कैप फंड का स्टैंडर्ड डिविएशन 20.33 प्रतिशत रहा, जबकि मिड-कैप फंड का यह आंकड़ा 17.88 प्रतिशत था। इसका मतलब है कि स्मॉल-कैप फंड में कीमतों का उतार-चढ़ाव ज्यादा रहा और इनमें निवेश करने वालों को अधिक अस्थिरता का सामना करना पड़ा। इसी तरह जोखिम के मुकाबले मिलने वाले रिटर्न को मापने वाले शार्प रेशियो में भी मिड-कैप फंड आगे रहे। मिड-कैप फंड का शार्प रेशियो 0.79 रहा, जबकि स्मॉल-कैप फंड का 0.69। इसका अर्थ है कि मिड-कैप फंड ने अपेक्षाकृत कम जोखिम लेकर बेहतर जोखिम-समयोजित रिटर्न दिया। हालांकि दोनों श्रेणियों का सॉर्टिनो रेशियो समान रहा, जिससे स्पष्ट होता है कि डाउनसाइड जोखिम को ध्यान में रखने पर दोनों का प्रदर्शन लगभग बराबर रहा।

लंबी अवधि के निवेशकों को मिला फायदा :

विशेषज्ञों का मानना है कि पिछले 10 वर्षों की सबसे बड़ी सीख यही है कि जिन्होंने बाजार की गिरावट के दौरान घबराकर निवेश नहीं निकाला और लंबे समय तक निवेश बनाए रखा, उन्हें दोनों श्रेणियों में शानदार रिटर्न मिला। बाजार में गिरावट हर चक्र का सामान्य हिस्सा है और इसे निवेश यात्रा का स्वाभाविक चरण माना जाना चाहिए। मिड-कैप और स्मॉल-कैप फंड को केवल अधिक उतार-चढ़ाव के कारण नजर अंदाज नहीं करना चाहिए। लंबी अवधि में दोनों श्रेणियों ने निफ्टी 50 से बेहतर प्रदर्शन किया है और निवेशकों के लिए अच्छी संपत्ति बनाने की क्षमता दिखाई है।

दोनों श्रेणियों ने दिया शानदार रिटर्न, लेकिन जोखिम और उतार-चढ़ाव में मिड-कैप

विविधीकरण सबसे बेहतर रणनीति

विशेषज्ञों का कहना है कि पूरे निवेश को केवल स्मॉल-कैप या केवल मिड-कैप में लगाना समझदारी नहीं है। बेहतर रणनीति यह है कि निवेशकों को पोर्टफोलियो सभी मार्केट कैप में संतुलित रूप से विभाजित हो। उदाहरण के तौर पर यदि किसी निवेशक के 10 लाख रुपये पूरी तरह स्मॉल-कैप फंड में लगे हों और बाजार में गिरावट आए, तो पूरे पोर्टफोलियो पर उसका असर पड़ेगा। जबकि यदि पोर्टफोलियो में लगभग 55 प्रतिशत लार्ज-कैप, 23 प्रतिशत मिड-कैप और 22 प्रतिशत स्मॉल-कैप का संतुलित निवेश हो, तो बाजार की गिरावट का प्रभाव काफी कम हो सकता है। यही कारण है कि वित्तीय योजनाकार हमेशा विविधीकरण को सफल निवेश की सबसे महत्वपूर्ण रणनीति मानते हैं।

किस निवेशक के लिए कौन सा फंड ?

यदि आपको निवेश अवधि 7 से 10 वर्ष या उससे अधिक है और आप बाजार के उतार-चढ़ाव को सहन कर सकते हैं, तो स्मॉल-कैप फंड आपके पोर्टफोलियो में बेहतर वृद्धि की संभावना जोड़ सकते हैं। वहीं यदि आप अछूता रिटर्न चाहते हैं लेकिन अपेक्षाकृत कम जोखिम लेना पसंद करते हैं, तो मिड-कैप फंड अधिक उपयुक्त विकल्प हो सकते हैं। पहली बार निवेश करने वालों के लिए भी सलाह दी जाती है कि वे सीधे स्मॉल-कैप में बड़ी राशि लगाने के बजाय लार्ज-कैप और मिड-कैप के साथ सीमित हिस्सेदारी स्मॉल-कैप में रखें।

एसआईपी धन सृजन का सबसे प्रभावी तरीका

पिछले 10 वर्षों का रिकॉर्ड बताता है कि मिड-कैप और स्मॉल-कैप फंड दोनों श्रेणियों ने निवेशकों को शानदार रिटर्न दिया है। जहां स्मॉल-कैप फंड ने थोड़ा अधिक रिटर्न और बेहतर अल्फा दिया, वहीं मिड-कैप फंड ने कम उतार-चढ़ाव और बेहतर जोखिम-समयोजित प्रदर्शन के दम पर अपनी अलग पहचान बनाई। निवेशकों को केवल अधिक रिटर्न के आकर्षण में निर्णय लेने के बजाय अपने वित्तीय लक्ष्य, निवेश अवधि और जोखिम उठाने की क्षमता के आधार पर पोर्टफोलियो तैयार करना चाहिए। निरन्तर एसआईपी, लंबी अवधि का नजरिया और विविधीकृत निवेश रणनीति ही धन सृजन का सबसे प्रभावी तरीका साबित हो सकती है।

बहुत ज्यादा एसआईपी से नहीं, सही रणनीति से बनेगी दौलत

नया म्यूचुअल फंड जोड़ने से पहले जांचें कि वास्तव में जरूरत है या नहीं

बिजनेस डेस्क

शेयर बाजार में बढ़ती जागरूकता के साथ म्यूचुअल फंड में निवेश करने वालों की संख्या लगातार बढ़ रही है। बड़ी संख्या में निवेशक हर महीने सिस्टेमैटिक इन्वेस्टमेंट प्लान (एसआईपी) के जरिए निवेश कर रहे हैं। अक्सर यह धारणा बन जाती है कि जितने अधिक म्यूचुअल फंड होंगे, उतना ही बेहतर रिटर्न मिलेगा और जोखिम कम होगा। लेकिन निवेश विशेषज्ञों का कहना है कि यह सोच हमेशा सही नहीं होती। कई बार जरूरत से ज्यादा फंड रखने से पोर्टफोलियो में एक जैसी कंपनियों का दोहराव बढ़ जाता है, जिससे वास्तविक विविधीकरण नहीं हो पाता और निवेश का उद्देश्य भी प्रभावित हो सकता है।

फंडों की संख्या नहीं, गुणवत्ता और उद्देश्य है महत्वपूर्ण

विशेषज्ञों के अनुसार, किसी निवेशक के लिए कितनी एसआईपी या कितने म्यूचुअल फंड होने चाहिए, इसका कोई तय नियम नहीं है। यह पूरी तरह निवेश राशि, वित्तीय लक्ष्य, निवेश अवधि और जोखिम उठाने की क्षमता पर निर्भर करता है। यदि कोई निवेशक हर महीने 10 से 15 हजार रुपये की एसआईपी करता है, तो उसके लिए चार से छह अच्छे म्यूचुअल फंड पर्याप्त हो सकते हैं। वहीं, 40 से 50 हजार रुपये या उससे अधिक की मासिक एसआईपी करने वाले निवेशक आठ से दस फंड तक रख सकते हैं। हालांकि, इन फंडों का चयन अलग-अलग श्रेणियों और अलग-अलग एसेट मैनेजमेंट कंपनियों (एएमसी) से होना चाहिए, ताकि पोर्टफोलियो में वास्तविक विविधीकरण बना रहे।



ओवर-डाइवर्सिफिकेशन से भी हो सकता है नुकसान

निवेश में विविधीकरण जरूरी है, लेकिन जरूरत से ज्यादा विविधीकरण नुकसानदेह भी हो सकता है। यदि किसी निवेशक के कई फंड एक ही तरह की कंपनियों में निवेश करते हैं, तो फंडों की संख्या बढ़ने के बावजूद जोखिम कम नहीं होता। उदाहरण के लिए यदि किसी निवेशक के पास 10 इक्विटी फंड हैं और अधिकांश फंड एचडीएफसी बैंक, रिलायंस इंडस्ट्रीज, आईसीआईसीआई बैंक जैसी बड़ी कंपनियों में ही निवेश करते हैं, तो अलग-अलग स्कीम होने के बावजूद वास्तविक निवेश लगभग समान रहेगा। ऐसे में पोर्टफोलियो केवल दिखने में बड़ा होगा, लेकिन उसमें नई विविधता नहीं जुड़ेगी।

छोटी-छोटी बचत से बनाएं बड़ा फंड, भविष्य होगा सुरक्षित

- लाइफस्टाइल से समझौता किए बिना हर माह कुछ न कुछ बचत करें
- अच्छी बचत का मतलब कंजूसी नहीं, बल्कि समझदारी से खर्च करना
- आय, खर्च और निवेश के बीच संतुलन बनाया जाना जरूरी
- स्मार्ट मनी मैनेजमेंट से वर्तमान और भविष्य दोनों होंगे खुशहाल
- हर खरीदारी से पहले खुद से सवाल पूछें क्या यह वास्तव में जरूरी है

मनी मंत्रा

बिजनेस डेस्क

बदली महंगाई, बदलती जीवनशैली और बढ़ते खर्चों के बीच हर व्यक्ति की सबसे बड़ी चिंता होती है कि आखिर बचत कैसे बढ़ाई जाए। आम धारणा यह है कि पैसे बचाने के लिए अपनी पसंद, शौक और मनोरंजन पर रोक लगानी पड़ती है, लेकिन वित्तीय विशेषज्ञों का कहना है कि अच्छी बचत का मतलब कंजूसी करना नहीं, बल्कि समझदारी से खर्च करना है। यदि आय, खर्च और निवेश के बीच संतुलन बनाया जाए तो बिना लाइफस्टाइल से समझौता किए हर महीने अच्छी-खासी बचत की जा सकती है। दरअसल, आज के समय में वित्तीय सुरक्षा केवल अधिक कमाई पर निर्भर नहीं करती, बल्कि इस बात पर भी निर्भर करती है कि कमाई का कितना हिस्सा सही तरीके से उपयोग और निवेश किया जा रहा है। यदि व्यक्ति छोटी-छोटी वित्तीय आदतों में बदलाव कर ले तो वह न केवल अपने मासिक खर्चों को नियंत्रित कर सकता है, बल्कि भविष्य के बड़े वित्तीय लक्ष्यों जैसे घर खरीदना, बच्चों की शिक्षा, रिटायरमेंट और इमरजेंसी फंड को भी आसानी से पूरा कर सकता है।



खर्चों का रिकॉर्ड रखना बचत की पहली सीढ़ी

वित्तीय योजना की शुरुआत हमेशा इस सवाल से होती है कि आपका पैसा आखिर खर्च कहाँ हो रहा है। अधिकांश लोग यह मानते हैं कि वे बहुत अधिक खर्च नहीं करते, लेकिन जब महीनेभर के बैंक स्टेटमेंट या डिजिटल भुगतान का रिकॉर्ड देखा जाता है तो कई ऐसे खर्च सामने आते हैं, जिनकी वास्तव में कोई जरूरत नहीं होती। बिना इस्तेमाल वाले ओटीटी सब्सक्रिप्शन, बार-बार ऑनलाइन खाना मंगाना, छोटी-छोटी ऑनलाइन शॉपिंग, महंगी कॉफी या बार-बार कैफे का उपयोग जैसी आदतें महीने के अंत तक हजारों रुपये का अतिरिक्त खर्च करा देती हैं। यदि व्यक्ति अपने सभी खर्चों को मोबाइल ऐप, एक्सेल शीट या डायरी में दर्ज करना शुरू कर दे तो उसे तुरंत समझ आ जाएगा कि बचत की सबसे अधिक संभावना कहाँ है।

जरूरत और वैल्यू में फर्क समझना जरूरी

अक्सर लोग आकर्षक ऑफर या फैशन के प्रभाव में ऐसी चीजें खरीद लेते हैं, जिनकी उन्हें वास्तव में आवश्यकता नहीं होती। वित्तीय विशेषज्ञ सलाह देते हैं कि हर खरीदारी से पहले खुद से तीन सवाल पूछें क्या यह वास्तव में जरूरी है? क्या इसका उपयोग लंबे समय तक होगा? और क्या इसे अभी खरीदना आवश्यक है? ऐसी वस्तुओं या अनुभवों पर खर्च करना बेहतर माना जाता है जो लंबे समय तक लाभ दें। उदाहरण के लिए, कोई नई रिमल सीखना, स्वास्थ्य पर खर्च करना, परिवार के साथ यात्रा करना या अच्छी किताबें खरीदना ऐसे निवेश हैं जो लंबे समय तक मूल्य देते हैं। इसके विपरीत केवल दिखावे के लिए की गई खरीदारी कुछ समय बाद महत्व खो देती है।

'फन बजट' बनाएं, बचत भी होगी व खुशी भी

कई लोग बचत करने के उत्साह में अपने सभी मनोरंजन संबंधी खर्च बंद कर देते हैं। शुरुआत में यह आसान लगता है, लेकिन कुछ समय बाद व्यक्ति मानसिक रूप से थक जाता है और फिर अचानक जरूरत से ज्यादा खर्च करने लगता है। इस स्थिति से बचने के लिए विशेषज्ञ हर महीने एक निश्चित राशि केवल मनोरंजन, घूमने-फिरने, फिल्म देखने या दोस्तों के साथ समय बिताने के लिए अलग रखने की सलाह देते हैं। इसे 'फन बजट' कहा जाता है। इससे व्यक्ति बिना किसी अपराधबोध के अपनी पसंद की गतिविधियों का आनंद ले सकता है और उसका कुल बजट भी नहीं बिगड़ता।

लाइफस्टाइल इन्फ्लेशन बड़ा वित्तीय जाल

वित्तीय दुनिया में एक शब्द काफी लोकप्रिय है। 'लाइफस्टाइल इन्फ्लेशन'। इसका मतलब है कि जैसे-जैसे आय बढ़ती है, वैसे-वैसे व्यक्ति अपने खर्च भी बढ़ा देता है। नई नौकरी मिलने पर महंगा मोबाइल खरीद लेना, वेतन बढ़ते ही लक्जरी कार की ईएमआई शुरू कर देना या हर सप्ताह महंगे रेस्टोरेंट जाना इसी प्रवृत्ति के उदाहरण हैं। विशेषज्ञों का कहना है कि वेतन बढ़ने पर सबसे पहले बचत और निवेश की राशि बढ़ानी चाहिए। यदि हर वेतन वृद्धि का कम से कम 40 से 50 प्रतिशत हिस्सा सीधे एसआईपी, पीपीएफ, एनपीएस या अन्य निवेश विकल्पों में लगाया जाए तो कुछ वर्षों में बड़ा निवेश कोष तैयार किया जा सकता है।

रोजमर्रा की छोटी आदतों में करें बड़ा बदलाव

बचत के लिए हमेशा बड़े बदलाव की जरूरत नहीं होती। छोटी-छोटी आदतें भी लंबी अवधि में बड़ा असर डालती हैं। उदाहरण के लिए, किसी भी सामान को खरीदने से पहले ऑनलाइन कीमतों की तुलना करना, कैशबैक और डिस्काउंट ऑफर का लाभ उठाना, अनावश्यक गैजेट अपग्रेड से बचना, बिजली और पानी की बचत करना तथा सप्ताह में कुछ दिनों बाहर खाने की बजाय घर का भोजन करना जैसी आदतें हर महीने अच्छी रकम बचा सकती हैं। इसी तरह केडेट कार्ड का उपयोग केवल उनका ही करें, जितना समय पर चुका सकें। अनावश्यक ईएमआई से बचना और हर महीने आय का कम से कम 20 से 30 प्रतिशत बचत या निवेश के लिए अलग रखना वित्तीय अनुशासन का महत्वपूर्ण हिस्सा माना जाता है।

निवेशकों को मिला बड़ा फायदा

5 वर्ष में 101 इक्विटी फंड्स ने दोगुना किया निवेश

- 310 में से हर तीसरे फंड ने दिया 100% से अधिक रिटर्न
- चार स्कीमों ने सिर्फ तीन साल में किया कमाल
- पुराने रिटर्न देखकर निवेश न करें, सेक्टरल फंड्स में लें एंटी

बिजनेस डेस्क

शेयर बाजार में पिछले दो वर्षों के उतार-चढ़ाव के बावजूद लंबी अवधि में इक्विटी म्यूचुअल फंड्स ने निवेशकों को शानदार रिटर्न दिया है। आंकड़े बताते हैं कि पिछले पांच वर्षों में 310 इक्विटी म्यूचुअल फंड्स में से 101 फंड्स ने निवेशकों का पैसा दोगुना या उससे अधिक कर दिया। यानी हर तीन में से लगभग एक इक्विटी फंड ने 100 फीसदी से ज्यादा एक्सेल्यूट रिटर्न दिया। इतना ही नहीं, चार म्यूचुअल फंड ऐसे भी रहे जिन्होंने केवल तीन वर्षों में ही निवेशकों का पैसा दोगुना कर दिया। हालांकि विशेषज्ञों का कहना है कि निवेश का फैसला केवल पुराने रिटर्न के आधार पर नहीं करना चाहिए, क्योंकि बाजार और सेक्टर का प्रदर्शन समय के साथ बदलता रहता है।

इंफ्रास्ट्रक्चर और पीएसयू फंड्स रहे सबसे आगे

पांच साल के प्रदर्शन पर नजर डालें तो सबसे अधिक फायदा सेक्टरल और थीमैटिक फंड्स में निवेश करने वालों को मिला। खासतौर पर इंफ्रास्ट्रक्चर, पीएसयू, पावर और मिडकैप से जुड़े फंड्स ने जबरदस्त रिटर्न दिए।

सबसे आगे आईसीआईसीआई प्रूडेंशियल इंफ्रास्ट्रक्चर फंड रहा, जिसने पांच साल में करीब 188 प्रतिशत का एक्सेल्यूट रिटर्न दिया। यानी एक लाख रुपये का निवेश लगभग 2.88 लाख रुपये हो गया। इसके बाद एसबीआई पीएसयू फंड और एलआईसी एमएफ इंफ्रास्ट्रक्चर फंड ने करीब 183 प्रतिशत का रिटर्न दिया। वहीं आदित्य बिड़ला सम लाइफ पीएसयू इक्विटी फंड ने 179 प्रतिशत, डीएसपी इंडिया टाइगर फंड ने 176.51 प्रतिशत और निपॉन इंडिया पावर एंड इंफ्रास्ट्रक्चर फंड ने लगभग 174 प्रतिशत का रिटर्न दिया। डायवर्सिफाइड मिडकैप श्रेणी में मोतीलाल ओसवाल मिडकैप फंड ने पांच वर्षों में करीब 172 प्रतिशत का रिटर्न देकर निवेशकों को शानदार कमाई कराई।

तीन साल में पैसा दोगुना करने वाले फंड

अगर केवल तीन वर्षों के प्रदर्शन को देखें तो एचडीएफसी डिफेंस फंड सबसे आगे रहा। इस फंड ने करीब 174 प्रतिशत का एक्सेल्यूट रिटर्न दिया। यानी तीन साल पहले लगाए गए एक लाख रुपये बढ़कर लगभग 2.74 लाख रुपये हो गए। इसके अलावा बंधन स्मॉल कैप फंड ने 106 प्रतिशत, व्वांट बीएफएसआई फंड ने 101.73 प्रतिशत और एलआईसी एमएफ इंफ्रास्ट्रक्चर फंड ने 100.24 प्रतिशत का रिटर्न देकर निवेशकों का पैसा दोगुना कर दिया। हालांकि एसबीआई पीएसयू फंड 99.12 प्रतिशत रिटर्न के साथ इस सूची में शामिल होने से मामूली अंतर से चूक गया।

दो साल में कई स्टार फंड्स की रपतार हुई धीमी

- पांच वर्षों में शानदार प्रदर्शन करने वाले कई फंड्स का पिछले दो वर्षों का प्रदर्शन अपेक्षाकृत कमजोर रहा है।
- उदाहरण के लिए, आईसीआईसीआई प्रूडेंशियल इंफ्रास्ट्रक्चर फंड ने पिछले दो वर्षों में केवल 5.28 प्रतिशत रिटर्न दिया। एसबीआई पीएसयू फंड का रिटर्न 0.75 प्रतिशत रहा, जबकि आदित्य बिड़ला सन लाइफ पीएसयू इक्विटी फंड और इनवेस्को इंडिया पीएसयू इक्विटी फंड ने इस अवधि में नकारात्मक रिटर्न दर्ज किया।
- इसी तरह एचडीएफसी इंफ्रास्ट्रक्चर फंड और डीएसपी इंडिया टाइगर फंड का प्रदर्शन भी पिछले दो वर्षों में काफी धीमा रहा। इससे साफ है कि किसी सेक्टर में तेज रेली के बाद कुछ समय तक ठहराव या गिरावट आना सामान्य बात है।

असदपुर से मालाहेड़ा रोड और रेवाड़ी-कोटकासिम सड़क की होगी मरम्मत शहरी व ग्रामीण क्षेत्रों की सड़कों पर नव निर्माण पर 65 करोड़ होंगे खर्च

माजरा गुरदास से
कालाका सांगवाड़ी रोड,
जोनियावास एप्रोच रोड
का किया जाएगा निर्माण

■ ततारपुर से मालाहेड़ा तक,
रोजका से असदपुर रोड,
बीकानेर से घुड़कावास रोड
की जाएगी मरम्मत

हरिभूमि न्यूज़ ►► रेवाड़ी

प्रदेश सरकार ने रेवाड़ी विधानसभा क्षेत्र में सड़कों के निर्माण एवं मरम्मत कार्यों के लिए करीब 65 करोड़ रुपये की राशि स्वीकृत की है। विधायक लक्ष्मण सिंह यादव ने बताया कि स्वीकृत कार्यों में वर्ष 2025-26 और 2026-27 के दौरान अनेक महत्वपूर्ण सड़क निर्माण एवं विशेष मरम्मत



रेवाड़ी। सीएम नायब सैनी के साथ विधायक लक्ष्मण यादव। फोटो : हरिभूमि

परियोजनाएं शामिल हैं। इनमें रेवाड़ी शहर की प्रमुख सड़कों के साथ-साथ विभिन्न गांवों की एप्रोच रोड का निर्माण और सुदृढ़ीकरण किया जाएगा। विधायक ने विकास कार्यों के लिए मुख्यमंत्री नायब सैनी का आभार जताया है।

इन सड़कों का किया जाएगा निर्माण और सुधार

सरकुलर रोड निर्माण पर बावल चौक से धारुहेड़ा चुंगी तक, धारुहेड़ा चुंगी से अभय सिंह चौक तक, कालूवास की ढाणी से रेलवे फाटक तक, खलियावास एप्रोच रोड, ढाकिया से लोकरी एप्रोच रोड, जांटी एप्रोच रोड, कालाका एप्रोच रोड, मीरपुर एप्रोच रोड, पीएचसी मीरपुर एप्रोच रोड, रामगढ़ भगवानपुर से भगवानपुर तक, माढ़ेया एप्रोच रोड, बालावास अहीर एप्रोच रोड, बालावास बुढ़पुर से लाखनौर तक, नया गांव एप्रोच रोड, घुड़कावास एप्रोच रोड, भूरथल ठेठर से हरिजन बस्ती तक, रेवाड़ी-कोटकासिम रोड से पदैयावास तक, ततारपुर से मालाहेड़ा तक, रोजका से असदपुर रोड, बीकानेर से घुड़कावास रोड, बालावास अहीर से बुढ़पुर रोड, असदपुर से मालाहेड़ा रोड और रेवाड़ी-कोटकासिम सड़क का मरम्मत कार्य शामिल हैं।

मूरथल जाट से नूरपुर घुड़कावास रोड का होगा निर्माण

वही हुड़ा चौक से हरिनगर वाया नईवाली, तौतरपुर से जौतपुरा रोड, माजरा गुरदास से कालाका सांगवाड़ी रोड, जोनियावास एप्रोच रोड, मुंडिया खेड़ा से खिजुरी रोड, श्योराज माजरा से सांगवाड़ी रोड, पीएसआर से खलीलपुरी रोड, भुडला से एनएच-8 तक, मसानी से फदनी रोड, सांगवाड़ी से एनएच-71 तक, कालाका से एनएच-8 तक, रसगण एप्रोच रोड, जांट से दौलताबाद रोड, नया गांव से घुड़कावास तक, गोकलगढ़ से कालूवास रोड, लिसाना से गोकलपुर रेलवे फाटक तक, बीकानेर से नया गांव तक, गिंदोखर से बीकानेर रोड, एप्रोच रोड से खडगवास तक, राजवास से नूरपुर एप्रोच रोड, श्वेसुर शिकारपुर से किशनगढ़ तक, बुढ़पुर से कालूवास की ढाणी तक, मूरथल जाट से नूरपुर घुड़कावास रोड का निर्माण कार्य होगा।

ड्रॉपआउट बच्चों को पुनः शिक्षा की मुख्यधारा से जोड़ने के लिए चलाएं अभियान: उपायुक्त

■ निजी विद्यालयों में प्रवेश से संबंधित शिकायतों के समाधान के लिए होगी पारदर्शी व्यवस्था

हरिभूमि न्यूज़ ►► रेवाड़ी

डीसी अभिषेक मीणा ने कहा कि हरियाणा सरकार शिक्षा के क्षेत्र में गुणवत्ता सुधार तथा विभिन्न योजनाओं के प्रभावी क्रियान्वयन के लिए प्रतिबद्ध है। उन्होंने अधिकारियों को निर्देश दिए कि विभागीय पोर्टल पर डेटा अपलोड, प्रगति रिपोर्ट तथा अन्य आवश्यक सूचनाएं समय पर उपलब्ध कराई जाएं। डीसी ने शनिवार को लघु सचिवालय सभागार में शिक्षा विभाग सहित अन्य विभागों के अधिकारियों के साथ बैठक की। इससे पहले हरियाणा सरकार में



रेवाड़ी। अधिकारियों की बैठक लेते हुए डीसी अभिषेक मीणा।

मुख्य सचिव अनुराग रस्तोगी ने सभी जिलों के डीसी और अन्य अधिकारियों के साथ वीसी के माध्यम से समग्र शिक्षा अभियान, विद्यालयों में चल रहे सिविल कार्यों, व्यावसायिक शिक्षा और कौशल

विकास कार्यक्रमों की समीक्षा की। डीसी मीणा ने कहा कि स्कूल छोड़ चुके बच्चों (ड्रॉपआउट) की पहचान कर उन्हें पुनः विद्यालयों से जोड़ने के लिए विशेष अभियान चलाया जाए। इसके साथ ही निजी

विद्यालयों में प्रवेश प्रक्रिया से संबंधित शिकायतों के समाधान के लिए पारदर्शी और जवाबदेह व्यवस्था विकसित की जाए, ताकि अभिभावकों को अनावश्यक कठिनाइयों का सामना न करना पड़े।

फोटो : हरिभूमि

वन विभाग व नप ने चलाया सफाई अभियान

नारनौल। जिला विधिक सेवा प्राधिकरण की चेयरपर्सन एवं जिला व सत्र न्यायाधीश डॉ. रितु वाईके बहल तथा जिला विधिक सेवा प्राधिकरण की सचिव नीलम कुमारी के मार्गदर्शन में पंचायत भवन के समीप स्थित पार्किंग स्थल पर सफाई की। आमजन को स्वच्छता के प्रति जागरूक करने और सार्वजनिक स्थलों को स्वच्छ बनाए रखने के मुख्य उद्देश्य से अभियान में एक बेहतरीन मिसाल पेश की गई।

वीएलडीए पर हमले व कार्यस्थल के दबाव के विरोध में कर्मचारियों का प्रदर्शन

नारनौल। करनौल जिले में वैकसीनेशन के दौरान एक वीएलडीए पर हुए जानलेवा हमले तथा सिरसा जिले में एक वीएलडीए की मौत के मामले को लेकर जिले के वीएलडीए ने शनिवार को आक्रामक बैठक कर मुख्यमंत्री के नाम ज्ञापन सौंपा। बैठक की अध्यक्षता जिला प्रधान विक्रम सिंह ने की। बैठक के बाद उप-निदेशक पशुपालन विभाग महेंद्रगढ़ (नारनौल) के माध्यम से मुख्यमंत्री को मांगपत्र भेजा गया। ज्ञापन में कहा कि करनौल जिले में वैकसीनेशन के बाद एक बछड़े की मृत्यु होने पर पशु मालिक ने वीएलडीए सुरेंद्र सिंह पर जानलेवा हमला कर दिया। हमले में उन्हें गोमरी चोटें आईं, दोनों हाथ टूट गए, पसलियां क्षतिग्रस्त हो गईं तथा सिर पर भी हथियारों से वार किया गया। वर्तमान में वे आईसीयू में उपचारधीन हैं। कर्मचारियों ने आरोपियों के खिलाफ कड़ी कानूनी कार्रवाई करने की मांग की।



आईजी की स्पेशल टीम ने पकड़ा शराब का जखीरा पिकअप गाड़ी से 177 पेटी अवैध शराब बरामद

हरिभूमि न्यूज़ ►► रेवाड़ी

आईजी साउथ रेंज की स्पेशल टीम ने बावल थाना पुलिस के साथ संयुक्त कार्रवाई करते हुए अवैध शराब से भरी पिकअप गाड़ी पकड़ने में सफलता हासिल की है। गाड़ी से 177 पेटी अवैध शराब बरामद की गई है। आरोपी के खिलाफ बावल पुलिस थाने में केस दर्ज करने के बाद उसे कोर्ट से 2 दिन के रिमांड पर लिया गया है। आईजी स्पेशल स्टाफ

के एसएसआई साबिर हुसैन को सूचना मिली थी कि फिदेड़ी निवासी अविनाश बंद बांड़ी की पिकअप गाड़ी में अवैध शराब भरकर धारुहेड़ा से बावल की ओर जाएगा। इसके बाद वह बावल से झाबुआ रोड की ओर जाएगा।

सूचना मिलने के बाद आईजी की स्पेशल टीम ने झाबुआ रोड पर बावल पुलिस के साथ नाकेबंदी करते हुए वाहनों की चेकिंग शुरू कर दी। इसी दौरान एक बंद बांड़ी की



पिकअप गाड़ी को चेक किया, तो उसमें अवैध शराब भरी हुई थी।

आरपीएस स्कूल में 600 पौधे किए वितरित

रेवाड़ी। जिला विधिक सेवा प्राधिकरण की ओर से शनिवार को आरपीएस पब्लिक स्कूल में पौधारोपण अभियान के तहत रोटरी क्लब के सहयोग से करीब 600 पौधे वितरित किए गए। मुख्यातिथि सीजेएम डा. रेनु सोलखे ने विद्यार्थियों को पर्यावरण संरक्षण के लिए अधिक से अधिक पौधारोपण करने के लिए प्रोत्साहित किया। इस मौके पर स्कूल में अनेक पौधे रोपित किए गए। इस अवसर पर स्कूल प्राचार्य, अध्यापक और विद्यार्थी उपस्थित थे।



खंड स्तरीय कल्चरल फेस्ट का रंगारंग समापन, विजेताओं को किया सम्मानित

महेंद्रगढ़। जिला शिक्षा एवं प्रशिक्षण संस्थान में आयोजित खंड स्तरीय कल्चरल फेस्ट का सांस्कृतिक रंगों के बीच सफलतापूर्वक समापन हुआ। समापन अवसर पर विभिन्न सांस्कृतिक प्रतियोगिता के विजेता विद्यार्थियों को सम्मानित किया गया तथा उन्हें जिला स्तरीय प्रतियोगिता के लिए शुभकामना दी गई। कल्चरल फेस्ट में महेंद्रगढ़ खंड के सरकारी विद्यालयों के लगभग 210 विद्यार्थियों ने लोक संस्कृति, संगीत, नृत्य एवं नाट्य कला के माध्यम से अपनी प्रतिभा का शानदार प्रदर्शन किया। प्रतियोगिता के दौरान विद्यार्थियों का आत्मविश्वास, अनुशासन एवं सांस्कृतिक मूल्यों के प्रति समर्पण देखने योग्य रहा। खंड शिक्षा अधिकारी जगमाल सिंह ने कहा कि इस प्रकार के सांस्कृतिक आयोजन विद्यार्थियों में रचनात्मक सोच, नेतृत्व क्षमता, आत्मविश्वास तथा टीम भावना का विकास करते हैं। इस अवसर पर खंड शिक्षा अधिकारी जगमाल सिंह ने सभी प्रतिभागियों एवं विजेता विद्यार्थियों को शुभकामना देते हुए उनके उत्तुल्ल मलिय की कामना की। कार्यक्रम में नरेश गोयल, ईश्वर चंद, दीपक शर्मा, पूजा शर्मा, अमीता यादव, बीना यादव, मुकेश कुमार, हरश्री रोहिल्ला, सुकान्त यादव, संजय कुमार, सतन सिंह, शालू शर्मा, ज्योति यादव, अरुण कुमार सहित विभिन्न विद्यालय के मुख्याध्यापक, प्रधानाचार्य, वरिष्ठ प्रवक्ता, शिक्षक एवं शिक्षा विभाग के अधिकारी उपस्थित रहे।

नीट में आरपीएस के 140 विद्यार्थियों ने 500 से अधिक अंक किए हासिल

हरिभूमि न्यूज़ ►► महेंद्रगढ़

एनटीए द्वारा घोषित नीट परीक्षा परिणाम में आरपीएस समूह की काव्या ने 720 में से 680, लता व आर्यन ने 672, प्रिया ने 667, आर्यन ने 665, यश ने 660, अमन ने 658 व अक्षत ने 651 अंक प्राप्त कर अपनी प्रतिभा का सर्वश्रेष्ठ प्रदर्शन किया। वहीं आरपीएस के यश ने नीट परीक्षा में ऑल इंडिया कैटेगरी रैंक 24, अमन ने 29, अक्षत ने 37, आर्यन ने 48, काव्या ने 83, आर्यन ने 102, लता ने 139 व प्रिया ने 182, राहुल ने 206, आर्यन ने 273, याशिका ने 280, दिव्यांशु ने 398,



मयंक ने 419, चिराग ने 602, निशा ने 643, देव ने 646, आयुष ने 842, सार्थक ने 864, विवेक ने 922, दीपिका ने 974, शिखर ने 980वीं रैंक प्राप्त कर आरपीएस के साथ-साथ, पूरे हरियाणा

प्रदेश का नाम पूरे देश में रोशन किया है। बच्चों की इस उपलब्धि पर आरपीएस विद्यालय ही नहीं बच्चों के घरों, शहरों व क्षेत्रों में भी जश्न का माहौल रहा।

प्रदर्शन नारनौल के ऐतिहासिक आजाद चौक पर 13 घंटे का सांकेतिक उपवास, हस्ताक्षर अभियान चलाकर जताया समर्थन

जंतर-मंतर से वांगचुक को उठाना संसद सत्र से पहले रचा षड्यंत्र : खेड़ा

■ आजाद चौक पर शहर के लोगों ने 13 घंटे के लिए शुरू किया सांकेतिक धरना

हरिभूमि न्यूज़ ►► नारनौल

जंतर-मंतर से सामाजिक कार्यकर्ता सोनम वांगचुक को हटाना संसद के मानसूत सत्र को देखते हुए सरकार द्वारा रचा गया षड्यंत्र है। यह आरोप सामाजिक कार्यकर्ता एवं धरना के संयोजक गिरीश खेड़ा ने शनिवार को शहर के ऐतिहासिक आजाद चौक पर आयोजित अनशन एवं सांकेतिक धरने के दौरान लगाया। उन्होंने कहा कि सरकार चाहती तो अपने किसी प्रतिनिधि को भेजकर बातचीत के माध्यम से धरना और आमरण

अनशन समाप्त करवा सकती थी। सरकार यह आश्वासन भी दे सकती थी कि यदि भविष्य में नीट पेपर लीक जैसी घटना दोबारा होती है तो शिक्षा मंत्री धर्मेन्द्र प्रधान से तत्काल इस्तीफा लिया जाएगा, लेकिन ऐसा करने के बजाय पुलिस बल का प्रयोग कर सोनम वांगचुक और उनके साथियों को अनशन स्थल से उठा लिया गया।

बता दें कि आजाद चौक पर सोनम वांगचुक के आमरण अनशन, त्याग और देशभक्ति के समर्थन में शहर के जागरूक नागरिकों ने सवेरे 13 घंटे का सांकेतिक धरना शुरू किया। धरने के दौरान संयोजक गिरीश खेड़ा और सेवानिवृत्त बीईओ

राम अवतार डांडेया ने उपवास रखा। साथ ही आमजन से समर्थन जुटाने के लिए हस्ताक्षर अभियान भी चलाया गया, जिसमें बड़ी संख्या में लोगों ने हस्ताक्षर कर अपना समर्थन दर्ज कराया और सरकार के खिलाफ विरोध जताया।

राम अवतार डांडेया ने उपवास रखा। साथ ही आमजन से समर्थन जुटाने के लिए हस्ताक्षर अभियान भी चलाया गया, जिसमें बड़ी संख्या में लोगों ने हस्ताक्षर कर अपना समर्थन दर्ज कराया और सरकार के खिलाफ विरोध जताया।

नारनौल। आजाद चौक में वांगचुक के समर्थन में अनशन एवं धरने पर बैठे कार्यकर्ता।

संवाद का रास्ता अपनाने के बजाय दमनात्मक कार्रवाई करना उचित नहीं

गिरीश खेड़ा ने कहा कि सरकार की कार्रवाई से स्पष्ट हो गया है कि वह 20 जुलाई को प्रस्तावित संसद भाव को किसी भी कीमत पर सफल नहीं होने देना चाहती। उन्होंने कहा कि लोकतंत्र में संवाद का रास्ता अपनाने के बजाय दमनात्मक कार्रवाई करना उचित नहीं है। उन्होंने पेपर लीक के मुद्दे पर भी सरकार को घेरते हुए कहा कि यदि किसी स्कूल बस चालक को लापरवाही से दुर्घटना होती है तो चालक के साथ-साथ स्कूल प्रबंधन तक को जिम्मेदार ठहराया जाता है। इस दौरान डॉ. राजवती यादव, कामरेड छाजूराम रावत, धीरज शर्मा, श्याम सुंदर सोनी, एडवोकेट मनजीत सिंह, डॉ. व्रतपाल सिंह व जयसिंह सेनी ने भी संबोधित किया।



रेवाड़ी। आरआरएन डीएवी स्कूल में पौधारोपण की तैयारी करते विद्यार्थी।

फोटो : हरिभूमि

छात्र नायक को सदैव अनुशासन, ईमानदारी व जिम्मेदारी का परिचय देना चाहिए: वैशाली

■ गतिविधियों, प्रार्थना सभा, खेलकूद, सांस्कृतिक कार्यक्रमों तथा सामाजिक अभियानों में निभाएंगे नेतृत्व

हरिभूमि न्यूज़ ►► कोसली

कोसली के आरआरएन डीएवी पब्लिक स्कूल में भाषण प्रतियोगिता एवं पौधारोपण कार्यक्रम का आयोजन किया गया। प्राचार्य सुनील कुमार यादव ने शिक्षकों व बच्चों के साथ पौधा रोपित कर पौधारोपण अभियान की शुरुआत की। इस अवसर पर बच्चों ने पौधों की देखभाल करने की शपथ भी ली। पौधारोपण के बाद छात्र नायक की

जिम्मेदारियां विषय पर भाषण प्रतियोगिता का आयोजन किया गया। विद्यार्थियों ने नायक छात्र को लेकर अपने विचार व्यक्त किए। छात्रा वैशाली ने कहा कि छात्र नायक एवं छात्र नायिका को सदैव अनुशासन, ईमानदारी और जिम्मेदारी का परिचय देना चाहिए। उन्हें अपने व्यवहार से ऐसा उदाहरण प्रस्तुत करना चाहिए कि अन्य विद्यार्थी भी उनसे प्रेरणा लें। छात्र ईशांत ने कहा कि छात्र नायक एवं छात्र नायिका विद्यालय की विभिन्न गतिविधियों, प्रार्थना सभा, खेलकूद, सांस्कृतिक कार्यक्रमों तथा सामाजिक अभियानों में सक्रिय नेतृत्व निभाएं। नायक को समय की

पाबंदी, टीम वक्र और सकारात्मक सोच के माध्यम से विद्यालय का गौरव बढ़ाना चाहिए। छात्रा दीपा ने कहा कि एक सच्चा छात्र नेता वही है, जो सेवा की भावना से कार्य करें। उसे विद्यालय में स्वच्छता, पर्यावरण संरक्षण, नैतिक मूल्यों तथा आपसी सम्मान की भावना को बढ़ावा देना चाहिए। छात्र दक्ष ने कहा कि एक अच्छे छात्र नेता को सभी विद्यार्थियों की समस्याओं को धैर्यपूर्वक सुनना चाहिए और उनके समाधान के लिए शिक्षकों तथा विद्यालय प्रशासन के साथ मिलकर कार्य करना चाहिए। प्राचार्य सुनील कुमार ने कहा कि छात्र नायक को लेकर उनके विचारों की सराहना की।



रेवाड़ी। कार्यशाला में जानकारी देते हुए अतिथि।

फोटो : हरिभूमि

ने बच्चों को उनके कानूनी अधिकार एवं कर्तव्य तथा बच्चों के लिए नालसा की मुफ्त कानूनी सहायता के बारे में बताया। उन्होंने बताया कि जिला विधिक सेवा प्राधिकरण की ओर से हेल्पलाइन नंबर 01274-220062 चलाया हुआ है, जिस पर आम जन किसी भी प्रकार के कानूनी

जानकारी प्राप्त कर सकते हैं। इसके अलावा उच्चतम न्यायालय की ओर से आमजन के लिए चलाए गए टोल फ्री नंबर 15100 पर कॉल करके फ्री कानूनी सहायता ली जा सकती है। कार्यशाला में जैन स्कूल के संरक्षक मोहित जैन व प्रिंसिपल विजया गुप्ता उपस्थित थे।

वृहद पौधारोपण एवं पौधा दान अभियान चलाया

नारनौल। पर्यावरण संरक्षण एवं हरित भारत के संकल्प को साकार करने की दिशा में आर्यवत सेवा न्यास की ओर से एक भव्य पौधा दान एवं पौधारोपण अभियान का आयोजन किया गया। इस अभियान के अंतर्गत न्यास द्वारा हजारों पौधे स्थानीय नागरिकों को नि:शुल्क वितरित किए गए। बड़ी संख्या में लोगों ने उत्साहपूर्वक पौधों को अपनाकर उनकी देखभाल एवं संरक्षण का संकल्प लिया। इस अवसर पर आर्यवत सेवा न्यास के संस्थापक विनोद पिलागिया के बेटे मृत्युंजय सिंह पिलागिया ने स्वयं नागरिकों को पौधे भेंट किए तथा सभी से प्रत्येक पौधे को एक परिवार के सदस्य की तरह संरक्षित करने का आह्वान किया। इस मौके पर प्रद्युम्न वहल, विपिन पिलागिया, सचिन बापडोली, कुलदीप झासावा, सुनील चौधरी, प्रवेश किशक, विकास सेनी, दीपेश यादव, नागेन्द्र, अमिन यादव, राकेश यादव, पुरुषोत्तम तथा प्रदीप गुर्जर सहित अनेक गणमान्य व्यक्ति उपस्थित रहे। उन्होंने कहा कि पर्यावरण संरक्षण केवल सरकार की नहीं, बल्कि प्रत्येक नागरिक की सामूहिक जिम्मेदारी है।

ज्ञानदीप में गणित क्विज प्रतियोगिता

महेंद्रगढ़। बीआर ज्ञानदीप स्कूल सुरजनाथन में कक्षा चौथी एवं पांचवीं के विद्यार्थियों के लिए गणित क्विज प्रतियोगिता का आयोजन किया गया। प्रतियोगिता का उद्देश्य विद्यार्थियों में गणित के प्रति रुचि विकसित करना, तार्किक क्षमता बढ़ाना तथा स्वस्थ प्रतिस्पर्धा की भावना को प्रोत्साहित करना था। विद्यार्थियों ने पूरे उत्साह, आत्मविश्वास और टीम भावना के साथ विभिन्न रोचक एवं ज्ञानवर्धक राउंड में भाग लिया। प्रतियोगिता में टीम डी ने उत्कृष्ट प्रदर्शन कर प्रथम स्थान प्राप्त किया। इस टीम के सदस्य विरोचन, वीरेण, अंश एवं सार्थक रहे। वहीं टीम ए ने सराहनीय प्रदर्शन कर द्वितीय स्थान प्राप्त किया। इस टीम में भाविका, राध्या, रुहान एवं भाविन शामिल रहे। इस प्रतियोगिता का सफल संचालन कल्पना शर्मा के मार्गदर्शन में किया गया। प्रतियोगिता को सफल बनाने में ईशू मंजू एवं ज्योति का विशेष सहयोग रहा, जिनके समर्पण और टीमवर्क से कार्यक्रम अत्यंत सफल रहा।





रेवाड़ी। वार्डों में सप्लाई हो रहा गंदा पानी।

हरिभूमि न्यूज़ ▶▶ रेवाड़ी

गर्मी के मौसम में जहां उपभोक्ताओं को पर्याप्त पानी नहीं मिल रहा है। जेएलएन नहर में पानी आना बंद होने के साथ ही सप्लाई में कटौती शुरू कर दी जाती है। वहीं शहर के कई वार्डों में गंदा व बदबूदार पानी भी सप्लाई हो रहा है। दुर्गंध युक्त पानी पीने योग्य तो दूर, अन्य घरेलू कार्यों के उपयोग के लिए भी उपयुक्त नहीं है। जन स्वास्थ्य विभाग की ओर से शहर के वार्ड नंबर-24 कुतुबपुर व खड्डा बस्ती, वार्ड नंबर-25 सुभाष बस्ती व विकास नगर, वार्ड नंबर-26 शिव कॉलोनी, वार्ड नंबर-27 अजय नगर, वार्ड नंबर-28 रामसिंहपुरा, इन्द्रा कॉलोनी व दुर्गा कॉलोनी और वार्ड नंबर-29 यादव नगर में पिछले कई दिनों से पेयजल सप्लाई का गंदा और बदबूदार पानी आने से हजारों लोग परेशान हैं। दूषित पेयजल की सप्लाई से क्षेत्र में जलजनित बीमारियों का खतरा भी बढ़ गया है। मजबूरी में कई परिवारों को पीने के लिए कैम्पर खरीदने पड़ रहे हैं, जिससे आर्थिक बोझ भी बढ़ रहा है। वार्डवासियों का कहना है कि कई बार शिकायत देने के बाद भी जनस्वास्थ्य विभाग की ओर से कोई स्थाई समाधान नहीं किया जा रहा है।



एडवोकेट सत्येंद्र झाबुआ को मिली इनसो में वरिष्ठ प्रदेश उपाध्यक्ष की जिम्मेदारी

रेवाड़ी। जननायक जनता पार्टी की छात्र इकाई इनसो ने संगठन का पुनर्गठन करते हुए कई महत्वपूर्ण नियुक्तियों की घोषणा की है। संगठन की ओर से जारी सूची के अनुसार जिले से एडवोकेट सत्येंद्र झाबुआ को वरिष्ठ प्रदेश उपाध्यक्ष, नरेंद्र लांबा को प्रदेश उपाध्यक्ष, आजाद पटेल को जिला अध्यक्ष तथा चंद्रकांत शर्मा को प्रदेश प्रवक्ता नियुक्त किया गया है। नवनिर्वाचित पदाधिकारियों ने जेजेपी के राष्ट्रीय अध्यक्ष डा. अजय सिंह चौटाला, पूर्व उपमुख्यमंत्री दुष्यंत चौटाला, युवा नेता दिविकजय चौटाला तथा इनसो प्रदेश अध्यक्ष दीपक मलिक सहित पार्टी एवं संगठन के शीर्ष नेतृत्व का आभार व्यक्त किया है। उन्होंने कहा कि आने वाले समय में प्रदेश के प्रत्येक कॉलेज, विश्वविद्यालय एवं शिक्षण संस्थान में इनसो के संगठन को मजबूत किया जाएगा।



जिला लोक अदालत में चेक बाउंस के 34 लंबित मामलों का हुआ निपटारा

हरिभूमि न्यूज़ ▶▶ रेवाड़ी

जिला विधिक सेवा प्राधिकरण सचिव व सीजेएम डा. रेनू सोलखे की देखरेख में शनिवार को रेवाड़ी, बावल तथा कोसली कोर्ट में चेक बाउंस के मामलों के निपटारे के लिए स्पेशल लोक अदालत का आयोजन किया गया। आकाश सरोहा सिविल जज जूनियर डिबीजन रेवाड़ी, आलोक आनंद अध्यक्ष सब डिक्विजनल लीगल सर्विस कमेटी बावल, प्रदीप कुमार सिविल जज जूनियर डिबीजन बावल, अशोक कुमार अध्यक्ष सब डिक्विजनल लीगल सर्विस कमेटी कोसली तथा निशा सिविल जज जूनियर डिबीजन कोसली की कोर्ट में आपसी समझौते के आधार पर 34 केसों को सुलझाया गया। सीजेएम डा. रेनू सोलखे



ने बताया कि लोक अदालत में दो केस ऐसे हैं, जो करीब 7 से 8 साल पुराने थे, जिनका निपटारा किया गया। उन्होंने कहा कि लोक अदालत में फैसला होने पर समय और धन दोनों की ही बचत होती है तथा जल्दी न्याय मिलता है तथा दोनों पार्टियों के बीच में भाईचारा बढ़ता है। लोक अदालत का फैसला दोनों पक्षों को मान्य होता है, इसकी कोई अपील नहीं हो सकती।

दुर्गंध युक्त पानी मिलने से लोगों में पन्ना भारी रोष शहर के छह वार्डों में दूषित पेयजल सप्लाई बनी परेशानी

जेएलएन में पानी नहीं आने से सप्लाई में शुरू कर दी जाती है कटौती

1 सप्लाई में गंदा पानी आने से खरीदने पड़ रहे कैम्पर, बीमारियों का भी बढ़ा खतरा

2 कई बार शिकायत देने के बाद में जनस्वास्थ्य विभाग नहीं कर रहा कोई कार्रवाई

3 शहर के वार्ड नंबर 24,25, 26,27 और 28 में दूषित सप्लाई बनी परेशानी

पेयजल आपूर्ति में सुधार की जरूरत

नलों में आने वाला पेयजल सप्लाई का पानी इतना बदबूदार है कि उसे पीना तो दूर, उसका अन्य घरेलू इस्तेमाल तक नहीं किया जा सकता। उन्होंने कहा कि विभाग को तत्काल पेयजल आपूर्ति व्यवस्था में सुधार करना चाहिए।

-राज भटनागर, गृहणी।



लोगों में भारी नाराजगी

वार्ड में कई दिनों से लगातार गंदे पानी की सप्लाई हो रही है। शिकायत करने के बावजूद समस्या जस की तस बनी हुई है, जिससे लोगों में भारी नाराजगी है।

-रेनू सैनी, गृहणी।



बाजार से पानी खरीदने को मजबूर

बदबूदार और दूषित पानी की सप्लाई से लोगों का दैनिक जीवन प्रभावित हो गया है। पीने के लिए स्वच्छ पानी नहीं मिलने के कारण कई परिवार बाजार से पानी खरीदने को मजबूर हैं। प्रशासन जल्द से जल्द समस्या का स्थाई समाधान कर स्वच्छ पेयजल उपलब्ध कराए।

-आरती, गृहणी।



पानी की गुणवत्ता की जांच करें

पेयजल की गुणवत्ता की तत्काल जांच कराई जाए और लोगों को स्वच्छ एवं सुरक्षित पेयजल उपलब्ध कराया जाए। अधिकारियों को चाहिए कि समय-समय पर पानी के सैंपल लेकर गुणवत्ता की जांच करें।

-पूजा कुमारी, गृहणी।



बीमारियां फैलने का खतरा

दूषित पानी के कारण सबसे अधिक चिंता गेटे बच्चों और बुजुर्गों को स्वास्थ्य को लेकर है। यदि सलाह रहते समाधान नहीं किया गया तो क्षेत्र में बीमारियां फैलने का खतरा बढ़ सकता है।

-सपना भार्गव, गृहणी।



समस्या का करा दिया गया समाधान: जेई

शहर के छह वार्डों से गंदे पानी की शिकायत मिल रही थी, जिसको समाधान करा दिया गया है। प्लांट में कुछ कमी के कारण गंदा पानी सप्लाई में जा रहा था। लोगों के स्वास्थ्य को ध्यान में रखते हुए समस्या का समाधान कर दिया गया है। अंतर अभी भी पानी साफ नहीं है तो इसका जल्द समाधान कर दिया जाएगा।

-सुनील कुमार, जेई, जनस्वास्थ्य विभाग।

चैतन्या टेक्नो स्कूल में हरितोदय उत्सव की धूम, पर्यावरण संरक्षण का दिया संदेश

रेवाड़ी। समर्पित स्थित श्री चैतन्या टेक्नो स्कूल में शनिवार को हरितोदय उत्सव हर्षोल्लास एवं उत्साह के साथ मनाया गया। कार्यक्रम का उद्देश्य विद्यार्थियों में पर्यावरण संरक्षण के प्रति जागरूकता बढ़ाना और प्रकृति के प्रति जिम्मेदारी की भावना विकसित करना रहा। कार्यक्रम का शुभारंभ मुख्य अतिथि राव गजराज सिंह यादव तथा सुनील मुखेपुरिया सेवानिवृत्त एसडीओ और प्राचार्या हेमा शैलजा ने संयुक्त रूप से पौधारोपण करके किया। छात्रों ने हरितोदय विषय पर भाषण प्रस्तुत कर पेड़ों के महत्व, जलवायु संरक्षण और स्वच्छ पर्यावरण की आवश्यकता पर अपने विचार व्यक्त किए। प्राचार्या ने कहा कि प्रत्येक व्यक्ति को अपने जीवन में कम से कम एक पौधा अवश्य लगाना चाहिए।



कोसली। गांव नठेड़ा के पूर्व सरपंच स्व. सूबेदार मंगतराम की पुण्यतिथि पर उनके पुत्र के.एन. जोगिंदर सिंह और हवलदार सुरेंद्र कुमार ने 251 पौधे लगाकर श्रद्धांजलि अर्पित की। गांव के बलखंडी आश्रम और शमशान घाट परिसर में विभिन्न प्रजातियों के पौधे रापित किए गए। उन्होंने बताया कि उनके पिता प्रकृति संरक्षण और समाज सेवा के प्रति समर्पित रहे। उन्होंने पौधों की देखभाल करने का भी संकल्प लिया। वामीणों ने इस पहल की सराहना करते हुए इसे सच्ची श्रद्धांजलि बताया। उन्होंने कहा कि ऐसे आयोजन समाज में पर्यावरण संरक्षण के प्रति जागरूकता बढ़ाने के साथ-साथ नई पीढ़ी को भी प्रेरित करते हैं।

हवन-यज्ञ से वातावरण शुद्ध होने के साथ सकारात्मक ऊर्जा का होता संचार: सुखदेव

हरिभूमि न्यूज़ ▶▶ रेवाड़ी

दी गवर्नमेंट एम्प्लॉइज को-ऑपरेटिव ग्रुप हाउसिंग सोसायटी सेक्टर-3 में चल रहे 15 दिवसीय योग शिविर का शनिवार को हवन के साथ समापन हो गया। सरोज आर्या जिला महिला प्रभारी पतंजलि योग समिति के नेतृत्व में शिविर सम्पन्न हुआ। समापन समारोह में नमिता यादव व कर्मबीर यादव ने यजमान के रूप में हवन में आहुति डालकर सभी के सुख, समृद्धि, उत्तम स्वास्थ्य एवं विश्व कल्याण की कामना की। सुखदेव आर्य तहसील यज्ञ प्रभारी ने वैदिक मंत्रोच्चारण के साथ हवन सम्पन्न कराया। उन्होंने कहा कि हवन-यज्ञ से वातावरण शुद्ध होता है,



सकारात्मक ऊर्जा का संचार होता है तथा व्यक्ति के जीवन में संस्कार, संयम और सद्भाव की भावना विकसित होती है। इस अवसर पर राजेश बाई तहसील प्रभारी कोसली ने साधकों को योगासन, सूक्ष्म व्यायाम एवं प्राणायाम का अभ्यास कराया।

अपील सेक्टर 18 के राजकीय कन्या महाविद्यालय में हुआ पौधरोपण कार्यक्रम

बढ़ते प्रदूषण को देखते हुए पौधरोपण समय की सबसे बड़ी आवश्यकता : डॉ. ज्योति

■ यदि हम प्रकृति के प्रति अपनी जिम्मेदारी नहीं निभाएंगे, तो आने वाली पीढ़ियों को स्वच्छ वातावरण नहीं मिलेगा

हरिभूमि न्यूज़ ▶▶ रेवाड़ी

सेक्टर-18 स्थित प्रथम महिला शिक्षिका माता सावित्रीबाई फुले राजकीय कन्या महाविद्यालय में शनिवार को पौधारोपण कार्यक्रम आयोजित किया गया। पौधारोपण अभियान का आयोजन हरित वसुंधरा आधार समिति नारनौल तथा महाविद्यालय की सीएसआर कमेटी के संयुक्त तत्वावधान में किया गया। कार्यक्रम का शुभारंभ कंपनी के सीईओ किंगली कौंग तथा प्राचार्या डॉ. ज्योति यादव ने पौधारोपण करके किया। इस अवसर पर डा. ज्योति यादव व सीईओ ने कहा कि बढ़ते प्रदूषण और घटते हरित क्षेत्र को देखते हुए पौधारोपण आज समय की सबसे बड़ी



रेवाड़ी। गर्ल्स कॉलेज में पौधारोपण करते हुए शिक्षक।

फोटो: हरिभूमि

आवश्यकता बन चुका है। उन्होंने कहा कि यदि हम आज प्रकृति के प्रति अपनी जिम्मेदारी नहीं निभाएंगे, तो आने वाली पीढ़ियों को स्वच्छ एवं स्वस्थ वातावरण उपलब्ध कराना कठिन हो जाएगा। इसलिए प्रत्येक नागरिक को पौधे लगाने के साथ-साथ उनके संरक्षण का भी संकल्प लेना चाहिए। सीएसआर कमेटी की संयोजिका डा. सुनीता ने

बताया कि अभियान के दौरान कॉलेज परिसर में लगभग 101 छायादार एवं कलमी फलदार पौधे रोपित किए गए। समिति के सदस्य मोहन कुमार ने बताया कि हरित वसुंधरा आधार समिति पिछले 8 वर्षों से पौधारोपण, पर्यावरण संरक्षण एवं सिंगल यूज प्लास्टिक मुक्त अभियान के लिए निरंतर कार्य कर रही है। इस अवधि में समिति की

ओर से लगभग 8000 पौधे लगाए जा चुके हैं तथा लोगों को सिंगल यूज प्लास्टिक के उपयोग से दूर रहने के लिए प्रेरित करने के लिए लगभग 7000 कैनवास बैग निःशुल्क वितरित किए जा चुके हैं। इस अवसर पर समिति के सदस्यों के अलावा डा. स्वाति, डा. रजनी, राजकुमार व संदीप कुमार सहित अनेक छात्राएं मौजूद थीं।

न्यूज़ डायरी

हंसिका ने नीट परीक्षा उत्तीर्ण कर बढ़ाया ह्यूमेनिटी विद्यालय और क्षेत्र का गौरव

कोसली। ह्यूमेनिटी स्कूल भैरामपुर मंडली की होनहार छात्रा हंसिका ने प्रतियोगी परीक्षा नीट में शानदार प्रदर्शन करते हुए ऑल इंडिया स्तर पर 3119 तथा कैटेगरी में 1171 रैंक प्राप्त कर विद्यालय, अपने परिवार एवं पूरे क्षेत्र का नाम रोशन किया है। इस उल्लेखनीय उपलब्धि पर विद्यालय प्रबंधन, प्रधानाचार्या, शिक्षकों एवं विद्यार्थियों ने छात्रा को बधाई दी। छात्रा की मां नीलम व पिता जितेन्द्र ने इस सफलता का श्रेय बेटी की मेहनत, अनुशासन, शिक्षकों के मार्गदर्शन और परिवार के सहयोग को दिया। विद्यालय की प्रधानाचार्या ने कहा कि हंसिका की सफलता अन्य विद्यार्थियों के लिए प्रेरणास्रोत है और यह सिद्ध करती है कि दृढ़ संकल्प, निरंतर परिश्रम एवं सही मार्गदर्शन से हर लक्ष्य प्राप्त किया जा सकता है।



गंगायचा जाट की तमन्ना ने नीट में हासिल की ऑल इंडिया स्तर पर 22467वीं रैंक

रेवाड़ी। गांव गंगायचा जाट निवासी तमन्ना ने नीट में उत्कृष्ट प्रदर्शन करते हुए ऑल इंडिया स्तर पर 22467 तथा कैटेगरी रैंक 10734 हासिल की है। तमन्ना ने अपनी उपलब्धि का श्रेय परिवार व गुरुजनों को दिया है। पिता अजय सिंह व मां रजनी के कहा कि ये उपलब्धि तमन्ना की कड़ी मेहनत, अनुशासन और समर्पण का परिणाम है। तमन्ना ने कक्षा 12वीं में 86 प्रतिशत व दसवीं में 94 प्रतिशत अंक प्राप्त किए थे। गांव के सरपंच, सामाजिक संगठनों व शिक्षकों ने तमन्ना को इस उपलब्धि पर बधाई दी है।



गांव नाहड़ के भूपेन्द्र ने नीट यूजी परीक्षा में हासिल की 3092 वीं कैटेगरी रैंक

कोसली। गांव नाहड़ निवासी भूपेन्द्र ने नीट यूजी परीक्षा उत्कृष्ट प्रदर्शन करते हुए ऑल इंडिया स्तर पर 7234 तथा कैटेगरी रैंक 3092 हासिल की है। भूपेन्द्र ने परीक्षा में 720 में से 610 अंक प्राप्त कर परिवार, गांव व क्षेत्र का नाम रोशन किया है। छात्र के पिता संतलाल प्रह्लाद स्कूल में कार्यरत है और मां गृहणी है। भूपेन्द्र ने दसवीं 89 प्रतिशत अंकों के साथ जवाहर नवीय विद्यालय और बारहवीं 92 प्रतिशत अंकों के साथ केंद्रीय विद्यालय मांकली से पास की थी। भूपेन्द्र ने अपनी सफलता का श्रेय दादा-दादी, माता-पिता, चाचा-चाची तथा गुरुजनों के मार्गदर्शन को दिया है।



नीट परीक्षा में राठ इंटरनेशनल स्कूल के छात्रों ने किया शानदार प्रदर्शन

रेवाड़ी। राठ इंटरनेशनल ग्रुप ऑफ स्कूल के छात्रों ने नीट के परिणाम में उत्कृष्ट प्रदर्शन किया है। छात्र लक्ष्य व शीतल ने बताया 720 में से 650 अंक प्राप्त कर राज्य एवं क्षेत्र को गौरवावरण किया है। विद्यालय से 25 विद्यार्थियों ने नीट की परीक्षा उत्तीर्ण की। नेशनल टेस्टिंग एजेंसी की ओर से घोषित नीट के परिणाम में लक्षिता 622, हर्ष पांडेय 620, कुमकुम 620, महक 575, प्रिया कुमारी 568, पलक 575, ईशा 585, निवेता 562, प्रिया 552, मनीष 588, अभिषेक 492, उत्कृष्ट 478, निधि 590 व दीक्षांत ने 587 अंक प्राप्त किए। राठ ग्रुप के चैयरमैन बलवान सिंह यादव, सेक्टरली निवेश यादव, डायरेक्टर शिवानी यादव व अकैडमिक डायरेक्टर डा. रविन्द्र सिंह तंवर ने विद्यार्थियों, अभिभावकों और शिक्षकों को समर्पित किया। चैयरमैन ने बताया कि विद्यालय में आईआईटी-जेईई, नीट, एमजीए, कैट व सीए फाउंडेशन सहित विभिन्न प्रतियोगी परीक्षाओं के लिए नियमित टेस्ट और उच्च गुणवत्ता का अध्ययन सामग्री उपलब्ध कराई जाती है। इस अवसर पर अकैडमिक डीन प्रियंका यादव व प्रधानाचार्य पवन यादव सहित समस्त स्टाफ ने विद्यार्थियों को बधाई दी।

डूंगरवास की बेटी नितिशा ने नेट यूजी परीक्षा में हासिल किए 578 अंक

रेवाड़ी। जिले के डूंगरवास गांव की होनहार छात्रा नितिशा ने नेट यूजी परीक्षा में शानदार प्रदर्शन करते हुए 720 में से 587 अंक प्राप्त किए हैं। इस उपलब्धि से उन्होंने न केवल अपने परिवार, बल्कि पूरे क्षेत्र और विद्यालय का नाम रोशन किया है। प्रदीप पंच ने बताया कि नितिशा की उपलब्धि से आसपास के गांवों में खुशी का माहौल है। नितिशा ने कड़ी मेहनत, नियमित अध्ययन और अनुशासित तैयारी के दम पर यह सफलता हासिल की है। छात्रा ने अपनी सफलता का श्रेय अपने माता पिता, शिक्षकों और परिवार के सहयोग को दिया है। उनके पिता हरिश चंद ने बताया कि नितिशा की उपलब्धि यह साबित करती है कि सफलता बड़े शहरों तक सीमित नहीं है। सही दिशा में तैयारी हो तो ग्रामीण क्षेत्र के विद्यार्थी भी राष्ट्रीय स्तर की परीक्षाओं में शानदार प्रदर्शन कर सकते हैं। उनकी सफलता आने वाले वर्षों में अनेक छात्रों के लिए प्रेरणा का स्रोत बनेगी। भूदेव, सुमेर, देशराज, निर्मल व महेश सहित अनेक लोगों ने नितिशा को बधाई दी है।



कृषि यंत्रों पर अनुदान के लिए ऑनलाइन ड्रा से लाभार्थियों का चयन 21 को

रेवाड़ी। सब-मिशन ऑन एग्रीकल्चर मैकेनाइजेशन स्क्रीन के तहत कृषि यंत्रों पर अनुदान के लिए डीसी अभिषेक मीणा की अध्यक्षता में 21 जुलाई को सुबह 11 बजे ऑनलाइन ड्रा के माध्यम से लाभार्थी किसानों का चयन किया जाएगा। कृषि विभाग के इंजीनियर दिनेश शर्मा ने बताया कि राष्ट्रीय कृषि विकास योजना के तहत संगठित समेकित स्क्रीन के तहत कृषि यंत्रों पर अनुदान उपलब्ध कराने के लिए गत 16 फरवरी तक विभागीय पोर्टल एग्रीहरीयाण.जी.ओ.वी.इन पर ऑनलाइन आवेदन मांगे गए थे, जिसमें 25 प्रकार के कृषि यंत्रों के लिए 1636 आवेदन प्राप्त हुए थे। योजना के तहत विभाग की ओर से जिले में 859 रोटावेटर और 109 लेजर लैंड लेवलर पर अनुदान देने का लक्ष्य निर्धारित किया गया है। विभागीय पोर्टल पर अंतिम तिथि तक रोटोवेटर के लिए 736 और लेजर लैंड लेवलर के लिए 216 सफल आवेदन प्राप्त हुए हैं। निर्धारित लक्ष्यों से अधिक आवेदन होने के कारण अब 21 जुलाई को लघु सचिवालय में जिला स्तरीय कार्यकारिणी कमेटी की ओर से लाभार्थियों का चयन ऑनलाइन ड्रा के माध्यम से किया जाएगा। चयनित किसानों को कृषि यंत्रों पर 40 से 50 प्रतिशत तक अनुदान उपलब्ध कराया जाएगा।



560 ग्राम नशीला पदार्थ गांजा के साथ सीआईए टीम ने एक आरोपी किया काबू

रेवाड़ी। सीआईए ने अवैध नशीला पदार्थ गांजा के साथ एक आरोपी को गिरफ्तार किया है। आरोपी को कब्जे से 560 ग्राम नशीला पदार्थ गांजा बरामद किया है। उसके खिलाफ रामपुरा पुलिस थाने में एनडीपीएस एक्ट के तहत केस दर्ज कराया गया है। शुक्रवार की रात सीआईए की सूचना मिली थी कि नवीन उर्फ डब्बू गांव रामपुरा नशीला पदार्थ गांजा बेचने का काम करता है। वह भाड़ावास रोड से रामपुरा रेलवे फाटक होते हुए पैदल-पैदल गांव रामपुरा की तरफ जा रहा है। उसके पास नशीला पदार्थ गांजा है। को सच मानकर तुरन्त रेडिंग पार्टी तैयार करके बताया हुए स्थान पर पहुंच कर आरोपी को काबू करके नाम पता पूछा तो उसने अपना नाम नवीन उर्फ डब्बू गांव रामपुरा बताया। ड्यूटी मजिस्ट्रेट को साथ लेकर आरोपी की तलाशी ली गई तो आरोपी को कब्जे से 560 ग्राम अवैध नशीला पदार्थ गांजा बरामद हुआ। पुलिस ने आरोपी को मौके पर ही काबू करने के बाद उसे रामपुरा पुलिस के हवाले कर दिया गया। पुलिस ने केस दर्ज करने के बाद आरोपी से पूछताछ शुरू कर दी। बाद में उसे कोर्ट में पेश करते हुए जेल भेज दिया गया।



हरिभूमि

आवश्यक सूचना

जिन पाठकों को अखबार मिलने में किसी भी प्रकार की असुविधा हो रही हो या उनके घर में कोई अन्य अखबार दिया जा रहा हो वह इन टेलीफोन नम्बरों पर सम्पर्क करें या व्हाट्सअप करें :-

रेवाड़ी कार्यालय : दूकान नंबर 67, दुर्गा मार्केट, सेक्टर-1 वाला कच्चा रास्ता, नजदीक महाराणा प्रताप चौक, बावल रोड, रेवाड़ी सम्पर्क करें: 8053076211, 8295738500, 8291554800

मृत्यु अंत नहीं है

मृत्यु कभी भी अंत नहीं हो सकती
मृत्यु एक पथ है, जीवन एक यात्रा है
आत्मा पथ प्रदर्शक है।

हरिभूमि

राष्ट्रीय हिन्दी दैनिक

इस शोभाकुल समय में हम आपके सहभागी हैं।

तेरहवीं/श्रद्धान्जलि/शोक संदेश

आप अर्पित कीजिये अपने श्रद्धा-सुमन **हरिभूमि** के माध्यम से

साईज	संस्करण	विशेष छूट राशि
5 X 8 से.मी	स्थायी संस्करण के अन्तर्द के पृष्ठ पर	छ. 1500/-
10 X 8 से.मी		छ. 2000/-

+5% GST Extra

नोट : विशेष छूट राशि केवल उपरोक्त साईज पर मान्य। अन्य किसी साईज के लिए कोई रेट लागू।

अधिक जानकारी के लिए सम्पर्क करें

रेवाड़ी : दुकान नंबर 67, दुर्गा मार्केट, नजदीक महाराणा प्रताप चौक, बावल रोड, रेवाड़ी फोन : 9653537253, 9671434260

एक समय तक रोजमर्रा की आपा-धापी, दुख और तनाव को दूर करने के लिए लापटर क्लब्स को कारगर माना जाता था। लेकिन हाल के वर्षों में दुख-अवसाद से राहत दिलाने में क्रायिंग क्लब को ज्यादा कारगर माना जाने लगा है। इसीलिए विदेशों में ही नहीं अपने देश में भी इसका ट्रेंड बढ़ रहा है। ये क्रायिंग क्लब कैसे दुखों से राहत दिलाते हैं, यहां बता रहे हैं विस्तार से।

क्रायिंग क्लबों का बढ़ता ट्रेंड मिलकर रोने से-दुःख हो जाए कम



कवर स्टोरी / शाहिद ए. चौधरी

एक दिन सुबह चहलकदमी करने के दौरान मैंने पार्क के एक कोने में कुछ बुजुर्गों को एक सुर में जोर-जोर से हसते हुए देखा। अपने-अपने दुःखों को दूर करने, डिप्रेशन से बचे रहने और अपने स्वास्थ्य को बेहतर बनाने का उनका यह तरीका है। बीते कई वर्षों से दुनिया भर में हंसी को सबसे अच्छी दवा मानकर उसे अगुआने का ट्रेंड काफी पॉपुलर हो चुका है। यह देखकर अच्छा लगा। लेकिन संयोग रहा कि जब पार्क से घर लौटा तो दुःखद समाचार मिला कि पड़ोस में रहने वाले एक व्यक्ति को दिल का दौरा पड़ने से डेथ हो गई। मैं शोक व्यक्त करने के लिए उनके घर पहुंचा तो देखा कि गुमसुम बैठी मुतक की पत्नी को अनेक महिलाएं रूलाने का प्रयास कर रही हैं और उनमें से एक को मैंने यह कहते हुए सुना, ‘अरे, इन्हें रूला दो, कुछ तो गम गलत होगा, वरना सदम की वजह से डिप्रेशन में चली जाएंगी।’ इन दोनों घटनाओं से मैं इस नतीजे पर पहुंचा कि मनुष्य के लिए एहसास और रोने दोनों का बहुत अधिक महत्व है। वैसे भी कुदरत ने ये दोनों गुण इंसानों को ही दिए हैं। चोट लगने पर जानवर चिल्लाते अवश्य हैं, लेकिन इंसानों की तरह रोते नहीं हैं।



लापटर मैन से बने क्रायिंग मैन
लिम्का बुक ऑफ रिकॉर्ड्स ने कमलेश मसाला वाला को ‘पहला लापटर टीचर’ घोषित किया था। तत्करीबन आठ साल पहले उन्होंने तय किया कि लोगों को 25 साल तक बहुत हंसा लिया, अब उन्हें रूलाया जाए और उन्होंने ‘हल्की क्रायिंग क्लब’ की स्थापना सबसे पहले गुजरात के सूरत में की। गौरतलब है कि 2008 में मसाला वाला ने इंटरनेशनल लापटर योग कांफ्रेंस के दौरान अचिरल रोने की प्रतियोगिता जीती थी। उन्होंने अपनी दिवंगत माता को याद करके एकदम से रोना शुरू कर दिया था। बाद में उन्हें एहसास हुआ कि भावनात्मक आंसुओं में भी मेडिकल लाभ होते हैं। अब तो कई स्टडीज में सामने आया है कि जब हम दुःख, तनाव या कंटा की वजह से रोते हैं तो हमारा शरीर कोर्टिसोल स्ट्रेस हार्मोन उत्पन्न करता है। हंसने से जो आंसू निकलते हैं, उनमें यह हार्मोन नहीं होता है। यानी सुकून महसूस करने के लिए हंसी के साथ आंसू भी जरूरी हैं।

लघुकथाएं

यादों का बैंक



शहर में एक नया बैंक खुला-यादों का बैंक। यहां लोग पैसे नहीं, अपनी यादें जमा करते थे। खुशियों की यादों पर अच्छा ब्याज मिलता था, जबकि दुखद यादें हटाने के लिए लोग फीस देते थे। एक दिन पचपन वर्षीय अजित वहां पहुंचा। उसने अपनी सबसे प्रिय याद जमा करने का फॉर्म भरा। कर्मचारी ने पूछा, ‘कौन-सी याद है?’ अजित मुस्कुराया, ‘वह दिन, जब मेरा पांच साल का बेटा पहली बार साइकिल चलाते हुए गिर पड़ा था। रोते-रोते फिर उठा और बोला-पापा, मैं हारूंगा नहीं।’ बैंक कर्मचारी चौंका, ‘इतनी प्यारी याद

क्यों जमा करना चाहते हैं? इस पर तो आपको अच्छा लाभ मिलेगा।’ अजित ने धीमे स्वर में कहा, ‘इसलिए क्योंकि मेरा बेटा अब इस दुनिया में नहीं है। उसकी याद हर दिन मुझे रूलाती है।’ याद बैंक की मशीन ने अजीत की उस स्मृति को उसके मन से निकाल कर जमा कर लिया। अजित हल्का महसूस करने लगा। कुछ महीने बाद वह फिर बैंक पहुंचा। इस बार उसके चेहरे पर बेचैनी थी, ‘मुझे अपनी जमा की हुई याद वापस चाहिए।’ उसने बैंक कर्म से कहा। ‘लेकिन क्यों? आपने तो दर्द से छुटकारा पाने के लिए उसे जमा किया था!’ अजित की आंखें भर आईं। वह बोला, ‘दर्द चला गया, पर उसके साथ मेरा बेटा भी चला गया। अब मैं रोता नहीं, लेकिन मुस्कुरा भी नहीं पाता। समझ में आया कि कुछ दुख बोझ नहीं होते, वे हमारे अपनों के आखिरी निशान होते हैं।’ बैंक कर्म ने उसकी याद लौटा दी। बैंक से बाहर निकलते समय अजित की आंखों में आंसू थे, पर होंठों पर मुस्कान भी। उसे पहली बार लगा कि हर घाव भर जाना जरूरी नहीं, कुछ घाव ही हमें इंसान बनाए रखते हैं। * -कृति आरके जैन

संवेदना से भरी कहानियां

चार दशक से अधिक समय से कहानी लेखन में सक्रिय वरिष्ठ लेखक गोविंद सेन की चर्चित कहानियों का संकलन कुछ समय पूर्व प्रकाशित होकर आया है। इसमें उनकी अठारह कहानियां संकलित हैं। ये कहानियां जीवन की विडंबनाओं और रिशतों की पेचीदगियों को उजागर करने के साथ ही हमारी संवेदनाओं को झकझोरी भी हैं। मिसाल के तौर पर ‘स्पीड ब्रेकर’ कहानी मानवीय मनुवृत्ति को सामने लाती है, जिसमें पढ़े-लिखे व्यक्ति के मन में सहज तौर पर हीनभावना जन्म लेती है, जब उसे अपने से कम शिक्षित व्यक्ति, आर्थिक रूप से अर्थक संपन्न दिखाता है।



गरीब तबके के लोगों का जीवन, किस तरह छोटी-छोटी चीजों से भी वंचित रहने का दर्श सहता रहता है, इसका मार्मिक वर्णन ‘गुमशुदा चांद की वापसी’ में किया गया है। संग्रह की एक छोटी सी कहानी ‘दाढ़ी’ में बहुत सरलता से सामाजिक विषमता की दुखती रंग पर अंगुली रखी गई है। संग्रह की लगभग सभी कहानियां पठनीयता से भरपूर हैं। इन कहानियों में न तो किसी वाद का झंडा उठाया गया है, न ही किसी विमर्श को लेकर हाय-तौबा की गई है। जानबूझ कर गढ़े गए शिल्प और भाषायी कलाबाजियों से मुक्त ये कहानियां बहुत सरल और सहज तरीके से हमारे मन के किसी कोने में हमेशा के लिए दर्ज होने में सक्षम हैं। * किताब: चर्चित कहानियां (कहानी-संग्रह), लेखक: गोविंद सेन, मूल्य: 225 रुपए, प्रकाशक: न्यू वर्ल्ड पब्लिकेशन, नई दिल्ली

जिंदगी की नई शुरुआत करने के लिए तैयार न हो जाए।
काफ़ी लोग हो रहे शामिल
क्रायिंग क्लब, दशकों पुराने लापटर क्लबों का जवाब-सा प्रतीत हो रहे हैं। मुंबई, दिल्ली, बैंगलूर और हैदराबाद में लोग कॉफी शॉप्स, पब्स में आयोजित होने वाले क्रायिंग सेशन में शामिल हो रहे हैं। सूरत में तो ‘हल्दी क्रायिंग क्लब’ को चलते हुए अब आठ वर्ष हो गए हैं, जिसके सदस्य हर माह के अंतिम रविवार को एकत्र होते हैं और जी भरकर रोते हैं।
ऐसे हुई क्रायिंग क्लब की शुरुआत
सबसे पहले टोक्यो (जापान) के हिरोकी तेराई ने ग्रुप थेरेपी के तौर पर वर्ष 2013 में रुक कत्सू (आंसू बहाना) आरंभ किया। पहले तेराई, तलाक समारोह आयोजित करने के लिए विख्यात थे, जिसमें पूर्व जोड़े अपनी शादी की अंगुली पर हथोड़े मारते थे ताकि अपने अतीत के बोझ से मुक्त हो सकें। तेराई ने बाद में आक्रामकता को खत्म करते हुए इसका एक कोमल रूप विकसित किया, जिसमें हल्की रोशनी में भावनात्मक फिल्में देखी जाती हैं। आपसी सहमति से एक-दूसरे को खाना खिलाते हैं और क्रायिंग सेशन में लोग हिस्सा लेते हैं। अपने देश में ‘स्मॉल वर्ल्ड’ (डिजिटल से इतर रियल सोशल कनेक्शन को प्रमोट करने वाली संस्था) के संस्थापक सौरव आर्य ने क्रायिंग क्लब लॉंच किया। इसे शुरू करने के पीछे उनका तर्क यह था कि ‘ऑनलाइन दोस्तों से घिरे रहने के बावजूद लोग अकेलापन महसूस कर रहे हैं।’ इस क्लब के सत्र प्राइवेट कैफे व पब्स में आयोजित किए जाते हैं, जिनमें दोस्त के लिविंग रूम जैसा एहसास होता है। सेशन में सभी को बोलना जरूरी नहीं होता। बहुत से लोग दूसरों की सफ़ि सुनते हैं। सुनते हुए ही उसके दर्द को सुनकर या अपना दर्द यादकर वे रोने लगते हैं। सत्र में पुरुष और महिलाएं सभी भाग लेते हैं। आमतौर पर इसमें 20-40 वर्ष के लोग आते हैं।

रोने की विभिन्न वजहें
अमेरिका में रहने वाले 45 वर्षीय रमेश, मुंबई लौटे थे। वह ग्रुप एक्टिविटी की तलाश करते हुए एक ऐसी जगह पहुंच गए, जिसकी उन्हें उम्मीद भी न थी। एक क्रायिंग क्लब, जिसका आयोजन मुंबई के एक बार में हो रहा था, जो उन्हें दिलचस्प लगा, विशेषकर इसलिए कि उन्हें भी अपनी कुछ भावनाओं से मुक्ति पानी थी। रमेश को वह जगह नकारात्मक भावना दूर करने से अधिक संपर्क स्थापित करने वाली अधिक लगी, क्योंकि उनकी वहां ऐसे लोगों से बॉन्डिंग बनी, जो अपनी नकारात्मक भावनाओं से जूझ रहे थे। सच यही है कि ऐसे क्लबों में आने वाले लोगों के रोने के विविध कारण हो सकते हैं- ब्रेकअप, जीवन में अनपेक्षित परिवर्तन या नुकसान। अनाम थकान जिसे शब्दों में व्यक्त न किया जा सके। एक लड़की तो रोने के लिए केवल इसलिए क्रायिंग क्लब में पहुंची कि उसने पांच दिन से किसी से बात ही नहीं की थी। उसे अपने गुमनाम होने का एहसास हो रहा था। उसने सत्र में दो नए दोस्त बनाए। सत्र में शामिल होने की एक व्यक्ति ने यह वजह बताई, ‘मुझे राहत नहीं चाहिए। मुझे तो बस वह जगह चाहिए, जहां मेरी उदासी को बरकरार रहने का अवसर मिले।’ सच यह है कि अलग-अलग स्थानों और परिवेश के लोग अलग-अलग तरह से रोते हैं। महानगरों में लोग बर्नआउट और अकेलेपन की वजह से रोते हैं। छोटे शहरों में रहने वाले लोग अक्सर पारिवारिक या सामाजिक दबाव के कारण रोते हैं। ऐसे क्लबों में एक बार जब रोना बंद हो जाता है, तो आपसी समानुभूति का संपर्क स्थापित होना शुरू हो जाता है। लोग नए संपर्क और मुस्कान लेकर लौटते हैं। *



भूटान, ग्लोबल कंपैशन डिवेलोपेशन (जीसीडी) पर हस्ताक्षर करने वाला पहला देश बना है। क्या है यह डिवेलोपेशन और किस तरह समाज की चुनौतियों से निपटने में यह सहायक हो सकता है? इसके साथ ही कुछ ज्वलंत सवालों पर नोबेल शांति पुरस्कार से सम्मानित कैलाश सत्यार्थी ने साझा किए अपने विचार।

दूसरे की तकलीफ को अपनी पीड़ा की तरह महसूस करने से जन्मती है करुणा की शक्ति

विशिष्ट अभिव्यक्ति / कैलाश सत्यार्थी

हाल ही में हमारे पड़ोसी देश भूटान ने ग्लोबल कंपैशन डिवेलोपेशन (जीसीडी) पर हस्ताक्षर किया है। ग्लोबल कंपैशन डिवेलोपेशन, एक महत्वपूर्ण, अनूठा दस्तावेज है। पिछले साल सितंबर में संयुक्त राष्ट्र संघ के महाधिवेशन में सत्यार्थी मूवमेंट फॉर ग्लोबल कंपैशन ने मोनाको देश की सहभागिता में एक विशेष बैठक आयोजित किया, जो करुणा के वैश्वीकरण से शासन तंत्र को करुणामय बनाने के विचार से आयोजित किया गया था। उस उच्च स्तरीय बैठक में राष्ट्राध्यक्ष, संयुक्त राष्ट्र संघ के वरिष्ठ अधिकारी, नोबेल पुरस्कार विजेता और मानवाधिकार कार्यकर्ता शामिल हुए थे। इसमें संवाद के बाद जो सहमति बनी, वह एक घोषणापत्र के रूप में सामने आई, जिसमें सबसे बड़ी बात यह थी कि उन्होंने करुणा की हमारी बदली परिभाषा को स्वीकार किया। सामान्य तौर पर करुणा को एक नाजुक भाव मान लिया जाता है। हमारी परिभाषा में करुणा वह शक्ति है, जो दूसरे की तकलीफ को अपनी पीड़ा की तरह महसूस करने से जन्मती है और उसके समाधान की प्रेरणा शक्ति बनती है। इसी के आधार पर समाज के हर क्षेत्र में विवेकपूर्ण समाधान की संस्कृति को बढ़ावा देने के लिए यह घोषणापत्र तैयार हुआ। भूटान पहला देश है, जिसने इसे अनुमोदित किया और वहां के प्रधानमंत्री ने इस पर हस्ताक्षर किया। बाद में एक अन्य छोटे से देश तिमोर लेस्ते ने भी हस्ताक्षर किया।
विकसित करना होगा करुणामय नेतृत्व: आज जब समाधानकर्ताओं और पीड़ितों के बीच खाई चौड़ी होती चली जा रही है, तब यह आवश्यक है कि शासन व्यवस्था, शिक्षा, चिकित्सा, न्याय, मीडिया आदि में करुणामय नेतृत्व विकसित किया जाए। इसका अर्थ यह हुआ कि इन सभी संस्थाओं या क्षेत्रों में लोग दूसरे की समस्याओं को अपना समझकर उसके निपटान के लिए नेतृत्व करें। यह काम लगातार व्यावहारिक प्रशिक्षण संवाद और अनुभवजनित ज्ञान जैसे प्रयोगों से संभव है। ऐसे कुछ वैज्ञानिक शोध हुए हैं, जिनसे साबित हुआ है कि अस्पतालों में चिकित्साकर्मियों के करुणजनित व्यवहार के परिणामस्वरूप मरीजों का जल्दी और प्रभावशाली उपचार हो सका। इसी तरह कॉर्पोरेट जगत में करुणामय नेतृत्व के कारण प्रबंधन में परस्पर विश्वास और सक्रिय भागीदारी, कर्मचारियों में संतोष, उत्साह और कंपनियों में उत्पादन-मुनाफा बढ़ गया।
युद्ध का खामियाजा भुगतते हैं बच्चे: यह पूरी मानवता के लिए बेहद चिंताजनक तथ्य है कि आज दुनिया में



लगभग 47 करोड़ बच्चे युद्धग्रस्त क्षेत्रों में रहने को विवश हैं। हम सबको यह समझना जरूरी है कि इतिहास में बच्चे कभी युद्ध का कारण नहीं रहे। न ही कभी वे युद्ध लड़ते हैं। परंतु युद्ध का सबसे ज्यादा खामियाजा उन्हीं को भुगतना पड़ता है। परिवार से बिछड़ना, पढ़ाई छूट जाना, मनोवैज्ञानिक और मानसिक आघात जैसे स्थाई घाव उनके पूरे जीवन को प्रभावित करते हैं। दुर्भाग्य है कि वे हमारी राष्ट्रीय, अंतरराष्ट्रीय प्राथमिकता नहीं हैं। यदि वैश्विक नेताओं, नेतृत्वकर्ताओं ने अपनी जिम्मेदारी को ठीक से समझा होता तो दुनिया भर में इतने बच्चे असमय मौत के मुंह में न समाते।
आवश्यक है करुणामय शिक्षा प्रणाली: जब तक शिक्षा का उद्देश्य खुद की और देशों की आर्थिक तरक्की मात्र रहेगा, तब तक नागरिक स्वार्थी और आत्मकेंद्रित रहेंगे। इसलिए जरूरी है कि पाठ्यक्रम और शिक्षा नीतियों के माध्यम से बच्चों में एक-दूसरे के प्रति नैतिक जवाबदेही का भाव सिखाया जाए, जिसे हम करुणामय शिक्षा प्रणाली कहते हैं।
तभी होगा वैश्विक चुनौतियों का समाधान: आज दुनिया के सामने मौजूद प्रदूषण और जलवायु परिवर्तन जैसी तमाम वैश्विक चुनौतियों के लिए कई कारण जिम्मेदार हैं। सबसे बड़ा कारण कथनी और करनी का अंतर है। उपभोक्तावाद, औद्योगीकरण और मुनाफा पर आधारित जीवनशैली, पृथ्वी और पर्यावरण के विनाश का बड़ा कारण है। दूसरा कारण, इस दिशा में राजनैतिक इच्छा शक्ति का अभाव है। तीसरा, पर्यावरण विनाश और संरक्षण एकदेशीय नहीं हो सकता। यह धरती पर रहने वाले सभी लोगों को प्रभावित करता है। कम आबादी वाले अमीर देश, ज्यादा आबादी वाले गरीब देशों से कहीं अधिक कार्बन उत्सर्जन करते हैं। इसलिए अंतरराष्ट्रीय स्तर पर जवाबदेही तय होनी चाहिए।
पर्यावरण संरक्षण के लिए मिसाल है भूटान: भूटान ने ऐसे कई प्रयोग किए हैं, जो पर्यावरण, मानवता और संस्कृति की रक्षा के लिए जाने जाते हैं। इसमें ग्रांस हैप्पीनेस इंडेक्स भी शामिल है। खुशी के इस पैमाने को दूसरे कई देश भी मानते हैं। साथ ही भूटान के संविधान में यह प्रावधान है कि देश का सत्तर प्रतिशत जमीन वन क्षेत्र रहेगा, जिससे जैव विविधता और पर्यावरणीय संतुलन बना रहे। वहां के महाराज, जिग्मे खेसर नामग्येल वांगचुक और राजकुमारी सोनम जो सहित राजपरिवार, देश के मुख्य न्यायाधीश और अनेक राजनेताओं के साथ करुणामय समाज बनाने पर ठोस सहमति बनी, जिसे हम मिलकर लागू करने का समयबद्ध कार्यक्रम बना रहे हैं। *

प्रस्तुति: सरस्वती रमेश

दुबलेपन की जड़ पर करें वार

MUSHROOMEX[®]

MUSHROOM WEIGHT GAIN AYURVEDIC POWDER

शरीर की 3 ज़रूरी ज़रूरतों में सहायक

भूख को बेहतर बनाने में

नए ब्लड सेल्स बनाने में

पाचन को मज़बूत बनाने में

12 आयुर्वेदिक जड़ी-बूटियों की ताक़त

ऑयस्टर मशरूम प्राकृतिक पोषण और दैनिक ऊर्जा का समृद्ध स्रोत

अश्वगंधा स्टेमिन और सेज़मर्ल की मधुनयनिक के लिए

सफ़ेद मूखली शरीर की ताकत और वाइटेलिटी को समर्थन करें

काजी पुसली ऊर्जा और शारीरिक मज़बूती का साथ

ओटी हर्ब पाचन शक्ति और पोषण उपयोग का श्रेष्ठ आयुर्वेदिक आधार

2 करोड़+ संतुष्ट ग्राहकों का भरोसा

10 दिनों में फर्क दिखाना शुरू*

आपके नज़दीकी सभी मेडिकल स्टोर पर उपलब्ध !

Also Available at : www.mymushroomworld.com | [amazon](#) | [Flipkart](#)

Mushroom World Ayurved & Food Pvt. Ltd.

For Trade Enquiry - +91 888 922 5353

[Facebook](#) [YouTube](#)

लोक-संस्कृति / शिखर चंद जैन

दुनिया के अनेक देशों की संस्कृतियों में बादल और बारिश को उम्मीद, समृद्धि और जीवन का संदेशवाहक माना जाता है। इसी खुशी को अलग-अलग देशों में अनूठे उत्सवों, लोक-परंपराओं, प्रार्थनाओं, नृत्य और सामुदायिक अनुष्ठानों के जरिए उत्साहपूर्वक मनाया जाता है। वर्षा ऋतु से जुड़े ऐसे ही कुछ उत्सवों पर एक नजर।



दुनिया भर में मनाते हैं रंग-बिरंगे वर्षा उत्सव



चाऊ की खूबसूरत घाटी में होता है। इस उत्सव में गांव के लोग पारंपरिक वाद्ययंत्र बजाते हैं, सामूहिक रूप में लोक गीत गाते हैं और अच्छी बारिश की कामना के लिए अनुष्ठान करते हैं। वियतनाम में रहने वाले जराई समुदाय के लोग प्लो ऑई नामक वर्षा प्रार्थना उत्सव, किसी राष्ट्रीय ऐतिहासिक-सांस्कृतिक स्थल पर सामूहिक तौर पर मनाते हैं। यह आयुन हा कम्यून और जिया लाई प्रांत में मनाया जाता है। *

बरशा बंदोना, बांग्लादेश

हमारे पड़ोसी देश बांग्लादेश में आषाढ़ महीने के पहले दिन मनाए जाने वाले इस उत्सव बरशा बंदोना में संगीत, कविता पाठ और साल की पहली बारिश में स्नान करने की अनूठी परंपरा है। इस उत्सव में ग्रामीण महिलाएं आसमानी नीले रंग की साड़ियां पहनकर बादलों का स्वागत करती हैं। वर्षा का आह्वान करती हैं। *



हरियाली तीज पर झूला झूलती महिलाएं



प्रकृति से जुड़ाव का पर्व साओ जोआओ

भारत में मनाए जाने वाले वर्षा उत्सव

अपने देश भारत के अलग-अलग भागों में भी बारिश के आगमन पर, इसके स्वागत के लिए कई पारंपरिक उत्सव मनाए जाते हैं।
हरियाली तीज: राजस्थान समेत उत्तर भारत के कई राज्यों के ग्रामीण और आंचलिक क्षेत्रों में वर्षा ऋतु के आगमन पर प्रकृति की हरियाली और बादलों का स्वागत करने के लिए हरियाली तीज पर्व मनाते हैं। इस पर्व से धार्मिक आस्था भी जुड़ी हुई है। महिलाएं मंगवान शिव और माता पार्वती की पूजा करती हैं और व्रत रखती हैं। इसके अलावा आपसी समुदाय और आस-पड़ोस की महिलाएं किसी बाग-बगीचे में सामूहिक तौर पर झूला झूलती हैं और पारंपरिक लोकगीत गाती हैं।
साओ जोआओ: मानसून की शुरुआत में गोवा में मनाया जाने वाला अनोखा त्योहार है, साओ जोआओ। इस पर्व में युवा मानसूनी बारिश के पानी से भरे कुओं और तालाबों में कूदकर प्रकृति के इस उपहार का जश्न मनाते हैं। इस उत्सव पर लोग सिर पर फलों के मुकुट भी पहनते हैं। इस तरह यह पर्व प्रकृति से हमारे जुड़ाव और उस पर निर्भरता को प्रकट करता है।
सापुतारा मानसून महोत्सव: गुजरात राज्य में मनाया जाने वाला सापुतारा मानसून महोत्सव, भारत के चुनिंदा उत्सवों में से है जो विशेष रूप से आसमान में तेरते बादलों, धुंध और बारिश के मनोरम मौसम को समर्पित है। इस पर्व से भी स्थानीय लोक संस्कृति की कई परंपराएं जुड़ी हुई हैं।

नेचुरल प्लेस / बाल मुकुंद ओझा

लंदन, दुनिया के अग्रणी पर्यटन स्थलों में से एक है। यहां अगर तापमान 22 डिग्री सेल्सियस हो तो यह अच्छे मौसम का परिचायक माना जाता है। लंदन प्रवास के दौरान एक दिन ऐसे ही अनुकूल मौसम का फायदा उठाते हुए हमने सपरिवार घूमने का प्रोग्राम बनाया और पहुंच गए बॉक्स हिल की तलहटी पर बहने वाली मोल नदी पर बने मशहूर स्टेपिंग स्टॉप्स पर।
खूबसूरत वॉकिंग प्लेस: मोल नदी, दक्षिणी इंग्लैंड में टेम्स नदी की एक सहायक नदी है। यह गेटविक एयरपोर्ट के पास वेस्ट ससेक्स में निकलती है और सरे शहर से उत्तर-पश्चिम में 80 किमी. बहकर हैंपटन कोर्ट पैलेस में टेम्स नदी तक पहुंचती है। यह नदी सरे जिले के मोल वैली को अपना नाम देती है। यह खूबसूरत वॉकिंग प्लेस, साउथ लंदन स्थित हमारे घर से लगभग 50 किमी. दूर ही है। स्टेपिंग स्टॉप्स, सरे काउंटी स्टेड के इस हिस्से में एक मशहूर जगह है और नदी को बहते हुए बिल्कुल करीब से देखने के लिए यह एक परफेक्ट जगह है।

बराक नदी केवल जलधारा नहीं, बल्कि ब्रह्मपुत्र के बाद उत्तर-पूर्व भारत की अर्थव्यवस्था, कृषि, संस्कृति और पारिस्थितिकी की दूसरी महत्वपूर्ण जीवन रेखा है। इस नदी की विशेषताओं के बारे में जानिए।

पूर्वोत्तर भारत की दूसरी जीवन रेखा बराक नदी

विशिष्ट नदी

वीना गौतम

नदियां जीवनदायिनी होती हैं। नदी किनारे ही दुनिया की सभी सभ्यताएं व संस्कृतियां फली-फूली हैं। पूर्वोत्तर भारत की नदियों की बात करें, तो ब्रह्मपुत्र के बाद बराक नदी, दूसरी महत्वपूर्ण नदी है। बराक नदी के बारे में कहा जाता है कि यह केवल एक जलधारा नहीं है बल्कि एक जीवंत सभ्यता, संस्कृति और पारिस्थितिकी का आधार है।
उद्गम और अपवाह तंत्र: बराक नदी मणिपुर से निकलती है और असम की बराक घाटी से होकर बहती है। बराक घाटी से आगे बढ़कर यह बांग्लादेश में प्रवेश कर जाती है और वहां यह मेघना नदी घाटी तंत्र का हिस्सा बन जाती है। मणिपुर में जहां बराक नदी का जन्म होता है, वहां यह छोटी-छोटी धाराओं के रूप में आगे बढ़ती है और फिर आगे चलकर एक विशाल नदी का रूप ले लेती है। इसकी कुल लंबाई 900 किलोमीटर है और इसका प्रवाह क्षेत्र मणिपुर, मिजोरम



और असम है। बांग्लादेश में घुसने के बाद यह दो धाराओं में बंट जाती है। एक सूसा और दूसरा कुशियारा। जब यह मेघना नदी घाटी तंत्र का हिस्सा बनकर बंगाल की खाड़ी में गिरती है, उस समय यह भारत और बांग्लादेश के बीच एक महत्वपूर्ण अंतरराष्ट्रीय जलधारा का रूप ले लेती है।
पारिस्थितिकीय महत्व: बराक नदी का बेसिन जैव-विविधता का समृद्ध केंद्र है। घने वनों, वेटलैंड और मैदानों से भरपूर इलाकों से गुजरती बराक नदी, दर्जनों किस्म की मछलियों, सैकड़ों किस्म के

बिना फिसले संतुलन बनाए रखने की कोशिश करते हैं। ये बैलेंस ब्लॉक, शारीरिक गतिविधि और सक्रिय प्रयास को बढ़ावा देते हैं। विशेषकर बच्चे, किशोर और युवाओं को ये स्टेपिंग स्टॉप्स, पूरे शरीर के व्यायाम के लिए कूदने, खिंचाव, चढ़ाई और संतुलन बनाने के लिए प्रेरित करते हैं।
मैंने भी नदी को इन लगभग 15 स्टेपिंग स्टॉप्स पर चलकर पार किया। कई बार बैलेंस बिगड़ा मगर तुरंत संभल भी गया। एक बारगी तो ऐसे लगा जैसे इस बार तो गिर ही जाऊंगा, मगर इन स्टेपिंग स्टॉप्स को आखिर पार कर ही लिया।

दूसरी तरफ है शानदार नजारों: एक बार स्टेपिंग स्टोन पार करने के बाद, रास्ता नदी के साथ-साथ चलता है, जहां से पानी और आस-पास की मंत्र मुग्ध कर देने वाली हरियाली के खूबसूरत नजारें दिखते हैं। बॉक्स हिल स्टेपिंग स्टॉप्स वॉक, सरे हिल्स नेशनल लैंडस्केप में 3.2 किमी. का हाइकिंग रूट है। लगभग 1 घंटे में 477 फीट की चढ़ाई चढ़ लेते हैं। वॉक का यह हिस्सा थोड़ा मुश्किल है, लेकिन बहुत रोमांचक है। *

साल को उपजाऊ मिट्टी लेकर आती है, वह एक तरह से उत्तर पूर्व का खाद्यान्न भंडार भरती है। असल में यह नदी जल परिवहन का भी महत्वपूर्ण हिस्सा है। बराक नदी केवल जल का नहीं बल्कि कृषि, रोजगार और आर्थिक स्थिरता का भी स्रोत है।
ऐ ति हा सि क - स मा जि क - सांस्कृतिक महत्व: बराक नदी के किनारे बसे गांवों में त्योहारों पर अकसर मेलों का आयोजन होता है। बराक नदी के किनारे बंगाली और दूसरे समुदायों का निवास है, जिनकी सांस्कृतिक पहचान में इस नदी का महत्वपूर्ण योगदान है। इतिहास में बराक नदी ने उत्तर-पूर्व को अन्य क्षेत्रों से जोड़ने का महत्वपूर्ण काम किया था। प्राचीन और मध्यकाल में यह व्यापारिक मार्ग रही है। सिलचर जैसा सांस्कृतिक शहर इसी नदी के किनारे विकसित हुआ है।
संरक्षण है जरूरी: उत्तर-पूर्व की यह दूसरी सबसे महत्वपूर्ण नदी कई तरह की समस्याओं, जैसे- प्रदूषण, अवैध रेत खनन, जलवायु परिवर्तन आदि का सामना कर रही है। यदि इसका संरक्षण न हुआ तो पूर्वोत्तर भारत की यह दूसरी जीवनरेखा संकट में पड़ सकती है। *

लक्ष्य निर्धारण से मिलेगी करियर में निश्चित सफलता

बदलते दौर में किसी करियर में सफल होने के लिए केवल मेहनत नहीं, बल्कि निश्चित लक्ष्य और सही दिशा का होना भी जरूरी है। स्पष्ट लक्ष्य व्यक्ति को अवसर पहचानने, बेहतर निर्णय लेने और निरंतर सीखते रहने की प्रेरणा देते हैं। अपना लक्ष्य कैसे निर्धारित करें, किस तरह उसे प्राप्त करें, बहुत उपयोगी सलाह।

सेल्फ इंफ्यूमेंट

नरेंद्र कुमार

मशहूर करियर काउंसलर रिचर्ड एन. बोल्स ने अपनी किताब 'व्हाट कलर इज योर पैराशूट' में लिखा है, 'करियर में ऊंची उड़ान भरनी है तो पहले अपनी मंजिल तय करें।' तकनीक, एआई, ऑटोमेशन और बदलते रोजगार बाजार ने करियर की दुनिया को पूरी तरह से बदल दिया है। आज सफलता केवल कड़ी मेहनत से नहीं मिलती बल्कि उस सही दिशा से मिलती है, जिसे लक्ष्य निर्धारण या गोल सेटिंग कहा जाता है।
लक्ष्य देता है स्पष्ट दिशा: मानव मस्तिष्क तब सबसे प्रभावी ढंग से काम करता है, जब उसे स्पष्ट उद्देश्य हासिल होता है। मनोविज्ञान बताता है कि लक्ष्य हमारे ध्यान, ऊर्जा और निर्णयों को एक दिशा में केंद्रित करते हैं। बिना लक्ष्य के व्यक्ति अनेक काम करता है, लेकिन उसकी ऊर्जा बिखर जाती है। जबकि स्पष्ट लक्ष्य उसे बताते हैं कि कौन-सा काम महत्वपूर्ण है और कौन-सा बिना किए भी चल जाएगा। यही कारण है कि उद्यमी, वैज्ञानिक, खिलाड़ी और प्रशासक अपने बड़े उद्देश्यों को छोटे-छोटे लक्ष्यों में बांटकर काम करते हैं।



लॉगटेडो महोत्सव, चीन

चीन में मनाए जाने वाले पारंपरिक त्योहार लॉगटेडो में लोग बारिश के देवता माने जाने वाले 'ड्रैगन' के प्रति अपनी आदरंजलि अर्पित करते हैं, ताकि वे प्रसन्न रहें और उनकी कृपा से पूरे वर्ष कृषि के लिए अच्छी वर्षा होती रहे। 'लॉगटेडो' का शाब्दिक अर्थ 'अजगर (ड्रैगन) का अपना सिर उठाना' होता है। प्राचीन काल में चीन के निवासियों का मानना था कि इस दिन के बाद बारिश बढ़ जाती है, क्योंकि बारिश लाने वाला ड्रैगन राजा अपनी सर्दियों की नींद से जाग जाता है। इस त्योहार की सबसे प्रसिद्ध परंपरा इस दिन बाल कटवाना है। चीनी लोगों का मानना है कि इस दिन नाई के पास जाने या बाल कटवाने से दुर्भाग्य दूर होता है और पूरे साल अच्छी किस्मत बनी रहती है। इस दिन लोग 'ड्रैगन' नाम से जुड़े या ड्रैगन के अंगों का प्रतीक माने जाने वाले व्यंजन खाते हैं, जैसे- ड्रैगन की मूंछों वाले नूडल्स (लॉंगक्वू नूडल्स) और पकोड़ी, ताकि अच्छी फसल और मौसम के लिए अपने भोजन के जरिए भी प्रार्थना की जा सके। *

मर्लिन मुनरो से इंस्पायर रहीं बॉलीवुड की टॉप एक्ट्रेससेस

हॉलीवुड की टॉप एक्ट्रेससेस में शामिल रहीं मर्लिन मुनरो ने दुनिया भर के दर्शकों को ही नहीं, हिंदी सिनेमा की कई फेमस एक्ट्रेससेस को भी इंस्पायर किया। मर्लिन मुनरो की जन्मशती केवल एक एक्ट्रेस को याद करने का अवसर नहीं, बल्कि उस खूबसूरती, ग्लैमर और व्यक्तित्व के प्रभाव को समझने का भी समय है।

ग्लैमर आइकन

डी. जे. नंदन

साल 2026, 20वीं सदी की सबसे मशहूर हॉलीवुड एक्ट्रेस में से एक मर्लिन मुनरो का जन्मशती वर्ष है। मर्लिन मुनरो की जन्मशती केवल हॉलीवुड के लिए खास नहीं है, बॉलीवुड के लिए भी यह विशेष है। क्योंकि बॉलीवुड में भी मर्लिन मुनरो के ग्लैमर ने न केवल अपनी स्थाई छाप छोड़ी है बल्कि आज भी बॉलीवुड के ग्लैमर में मर्लिन मुनरो की साफ-साफ मौजूदगी देखी जा सकती है। हालांकि मर्लिन ने कभी-भी बॉलीवुड की कोई फिल्म नहीं की, लेकिन उनकी छवि, उनका ग्लैमर, उनका फैशन सेंस और कैमरे के सामने उनकी सहज आत्मविश्वास से भरी मौजूदगी ने बॉलीवुड की कई पीढ़ियों को प्रत्यक्ष या परोक्ष रूप से प्रभावित किया है।
बॉलीवुड पर प्रभाव: वास्तव में 1950 और 1960 के दशक का भारतीय सिनेमा, परिवर्तन के दौर का सिनेमा था। पहले जहां नायिकाएं सादगी और पारंपरिक पहनावों तक सीमित रहती थीं, वहीं धीरे-धीरे आधुनिक परिधान, पश्चिमी फैशन और कहीं ज्यादा आत्मविश्वासी नायिका पदों पर दिखाई देने लगीं, जिसमें मर्लिन मुनरो के ग्लैमर का साफ-साफ असर देखा जा सकता है। भारतीय फिल्मों की नायिकाओं ने मर्लिन मुनरो




मधुबाला



जीनत अमान

मुनरो से की जाती थी। दोनों ही असाधारण सुंदर थीं, दोनों के पास सहज मुस्कान का जबर्दस्त जादू था और दोनों ही कम उम्र में असमय मृत्यु को प्राप्त हुईं। हिंदी सिनेमा के दर्शक मधुबाला को मर्लिन मुनरो की तरह देखते थे। हालांकि दोनों की अभिनय शैली और फिल्मी यात्रा एक-दूसरे से बिल्कुल अलग थे। फिर भी यह सच है कि दोनों अपने-अपने देशों में सौंदर्य और आकर्षण का स्थाई प्रतीक बन गईं। मधुबाला की लोकप्रियता भारतीय सांस्कृतिक परिवेश में



दीपिका पादुकोण



विकसित हुई, जबकि मर्लिन वैश्विक पॉप कल्चर की पहचान बनीं।
परवीन बाॅबी-जीनत अमान पर प्रभाव: परवीन बाॅबी की भी तुलना कई संदर्भों में मर्लिन मुनरो से की जाती है। यह स्वाभाविक भी है, क्योंकि अगर पश्चिमी ग्लैमर की सबसे साफ झलक बॉलीवुड की किसी अभिनेत्री में आजतक सबसे ज्यादा दिखी है, तो वह परवीन बाॅबी ही थीं। 1970 और 1980 के दशक में उन्होंने भारतीय फिल्मों में आधुनिक, आत्मनिर्भर और फैशनेबल महिला की नई छवि प्रस्तुत की थी। पश्चिमी परिधान, खुले विचार और कैमरे के सामने सहज आत्मविश्वास ने उन्हें उस दौर की सबसे अलग अभिनेत्री बना दिया था। ऐसे ही जीनत अमान ने एक दौर में न सिर्फ बॉलीवुड अभिनेत्रियों को पारंपरिक परिभाषा को बदला था बल्कि वह भी पश्चिमी फैशन, मर्लिन मुनरो की तरह बड़े-बड़े धूप के चश्मे, स्टाइलिश गाउन पहनने और आत्मविश्वास से बॉलीवुड की सिने स्क्रीन को अपनी मौजूदगी से चौंधिया दिया था। हालांकि जीनत अमान या परवीन बाॅबी के बारे में यह नहीं कह सकते कि वे सीधे-सीधे मर्लिन मुनरो को कॉपी करती थीं। इन दोनों ग्लैमरस एक्ट्रेससेस ने मुनरो से प्रेरणा तो ली थी, लेकिन उन्होंने अपना ग्लैमर भारतीय संदर्भों में विकसित किया था।
इन एक्ट्रेससेस पर भी दिखा असर: 1980-90 के दशक में श्रीदेवी ने ग्लैमर और अभिनय का वैसा ही संतुलन पेश किया था, जैसा कभी मर्लिन मुनरो ने हॉलीवुड में किया था। श्रीदेवी के अभिनय में उनका गजब का आकर्षण शामिल होकर उन्हें अद्वितीय बनाता था। बाद की पीढ़ियों में करीना कपूर, प्रियंका चोपड़ा और दीपिका पादुकोण भी अपने ग्लैमर के प्रदर्शन में मर्लिन मुनरो से प्रेरित दिखाई पड़ती हैं। *

ड्रेसिंग स्टाइल-फोटो शूट पर भी दिखा असर
बॉलीवुड में मर्लिन मुनरो का सबसे ज्यादा और गहरा प्रभाव किसी चीज पर पड़ा है, तो वह है कॉन्ट्रैस्युम ड्रिजिंग। यह अकारण नहीं है कि बॉलीवुड की हीरोइनों के बीच सफेद और आइवरी कलर के गाउन सबसे ज्यादा आकर्षण बिखेरते रहे हैं, जो कि मर्लिन मुनरो के सबसे ज्यादा प्रसिद्ध थे। मर्लिन मुनरो की तरह ही बॉलीवुड की अभिनेत्रियों ने हॉफ शोल्डर और हॉल्टर नेक ड्रेस को अपनी पहचान से बार-बार जोड़ा है। उन्हीं की तरह प्लैटिनम या हल्के सुनहरे बालों का उपोग, लाल लिपस्टिक, क्लासिक मेकअप तथा कैमरे की ओर हल्की मुस्कान के साथ पोज देने की शैली, ये सब कुछ बॉलीवुड की अभिनेत्रियों ने मर्लिन मुनरो से ही सीखा। ड्रेसिंग स्टाइल के अलावा फिल्म प्रतिकाओं में अनेक अभिनेत्रियों ने वैसे ही फोटो शूट करवाए जैसे पछ जमाने में मर्लिन मुनरो करती थीं। युगवर्धर रोशनी, वकीज अप मुस्कान और क्लासिक हेयर स्टाइल, ये सभी प्रभाव बॉलीवुड में मर्लिन मुनरो से ही आए हैं। आज भी कई सेलिब्रिटी फोटो शूट पोज में ओल्ड हॉलीवुड थीम अपनाते हैं, जिसमें मर्लिन मुनरो की शैली सबसे खास होती है।